



پښتني قبيلې او

روايتي شجرې

د ميوند د تاريخي بري د
يوسلو شلمې كاليزې په وياړ

د سید الدین لودین کتابتون
کتاب پر لېسې شمېره



محمد معصوم هوتک

پښتني قبيلې او روايتي شجرې



ليکوال

محمد معصوم هوتک

۱۳۷۹ ش

د کتاب پېژندنه

نوم : پښتني قبيلې او روايتي شجرې
ليکوال : محمد معصوم هوتک
خپرنډوی : د افغانستان د کلتوري وډې ټولنه - جرمني
د خپرونو لړ : (۱۷)
چاپ شمېر : ۱۰۰۰ ټوکه
چاپنېټه : ۱۳۷۹ ل - ۲۰۰۰ ميلادي کال



د چاپ ټول حقوق له خپرندويي ټولنې سره خوندي دي.

بسم الله الرحمن الرحيم



اهداء

زما گراني مورته

چي ميو يي قلم په گوتو کي

راايښی او بل مي د قيس عبدالرشيد

نوم واردواره ددې له خولې

اورېدلی دی .

دمطالبو فهرست

مخ
الف
يو

عنوان
د سپړندويي ټولنې يادښت
د سرخبري

لومړۍ څپرکۍ

پښتانه څوک دي ؟

پښتون - افغان - پټان

پښتون

افغان

پټهان

دوهم څپرکۍ

د پښتنواصل ونسب

د پښتنو د بنۍ اسراییلیت نظریه

مخزن افغانی

قیس څوک ؟

د پښتنو د بنۍ اسراییلیت نظریې کمزوري

د بنۍ اسراییلیت د نظریې د منع ته راتگ

دریم څپرکۍ

روایتی شجرې

شجره څه ته وایي؟

اودل - ابدال - اپتل - هفتل - یفتل

الکو - اراکو - الکوزی - اراکوزی

اڅک - اڅکزی



۱.

۴

۸

۱۴

۱۵

۲۱

۲۴

۳۰

۳۶

۴۴

۴۶

۴۸

مخ	عنوان
۵۰	پروېځ - پروټ - ډاسو - اپرېدی
۵۰	ساک - سهاک - ساکزی - اسحاق زی
	څلرم څپرکی
۵۶	غرزی - غلزی - غلجی - خلجی
۶۱	غلجي څوک دي ؟
۶۶	اصل و وصل
۷۰	مورته منسوب قومونه
۷۳	خلجي او غلجي

د خپرنډويي ټولنې يادښت

له ډېرو کلونو راهيسې د پښتنو دنسل او دغه راز د پښتني قبيلو د شجرو په اړه د کورنيو او بهرنيو خپرونکو له خوا يو شمېر خپرني شوي دي. په دغو خپرونو کې، يوه زياته برخه يې تر ډېره ځايه په افسانو او افسانوي ډوله ليکنو پورې اړه لري او يو شمېر يې هم هغه مهمې تاريخي خپرني دي چې د پښتنو دنسل او دغه راز د پښتني قبيلو په اړه علمي-تاريخي ارزښت لري.

د ښاغلي ليکوال محمد معصوم هوتک "پښتني قبيلې او روايتي شجرې" نومی کتاب د همدغې لړۍ يو مهم کتاب دی، چې ددې موضوع په اړه پخوانيو خپرونو ته انتقادي نظر هم لري او په دې هکله يې يو شمېر نوي ټکي رابرسېره کړي او روښانه کړي دي.

"د افغانستان د کلتوري ودې ټولنه" ځان نېکمرغه گڼي چې دغه اثر د چاپ په گانه سينگاروي او د پښتني قبيلو د شجرو په اړه يو علمي اثر خپلو هېوادوالو او ددې موضوع مينه والو ته وړاندې کوي. موږ ددغه اثر چاپ په دې اړه يو مهم گام گڼو او له

خپلو درنو څېړونکو څخه هيله لرو چې د همدې
موضوع په اړه نوې علمي څېړنې د خپلو هېوادوالو
مخې ته کښېږدي.

په درناوي
دافغانستان د کلتوري ودې ټولنه
جرمني- دکولن ښار
۲۰۰۰-۹-۲۶ م

ب

د لوی خدای (ج) په نامه

يا ايها الناس انا خلقنكم
من ذكر و انثى و جعلنكم
شعوبا و قبائل لتعارفوا
ان اكرمكم عند الله
اتقوا ان الله عليم خير ٥

د سرخبري

د پښتنو دنسبي شجرو او رواياتو په باب ښه ډېري
څېړني سوي دي . د هروي نعمت الله له مخزن افغاني
رانيولي بيا زما تر دغي ليکني پوري ټولو ددغي موضوع
پر يوه يا بل اړخ خبري کړي دي . په تېره بيا په دې
وروستيو وختو کي په دې برخه کي ځيني درنې ليکني هم
سوي دي چي په هغو کي د ارواښاد سرمحقق دوست
شينواري ، استاد محمد انور نوميالي او پوهاند دوکتور
حبيب الله تيري له خوا دليکل سوو رسالو او کتابو يادونه
لازمه ده .

ما د پښتنو د ايتنيکي جوړښت او نسبي شجرو په باب
له اوردې مودې څېړنه کړې ده چي د « ډېوي » مجلې د
دوهم او دريم کال په گڼو کي خپره سوې هم ده . دغه راز مي

يو

د ښاغلي پوهاند دکتور محمد حسن کاکړ د غوښتنې له مخې د دغو څېړنو لنډيز ددوی له خوا په نوي تدوين او تاليف سوي کتاب «رڼا او دفاع» کې هم خپور کړ. استاد محمد انور نوميالي د يوه ليک په ترڅ زما دغه څېړنه خوښه کړې وه او راته کښلي يې وه چې «کاشکې موخپلې څېړنې سره شريکي کړي وای.» د تېر کال په پای کې زما گران دوست اود پښتو ژبې پياوړي ليکوال ښاغلي زرښ انځور راڅخه وغوښتل چې دغه څېړنې که د يوه ځانگړي اثر په توگه خپرې سي، ښه به وي. د چاپ په برخه کې يې ده په جرمني کې دافغانستان دکلتوري ودې د ټولنې په نمايندگي ځيگر (ټټر) وټکاوه. ما پر خپلو ياداوښتو او خپرو سوو ليکنو باندي له سره غور وکړ. ځيني سمونې او زياتونې مې پکښې راوستې او په دغه اوسنۍ بڼه مې سره راغونډې کړې.

درنو لوستونکو ته باید عرض کړم چې زما دغه لیکنه
د پښتنو د نسبي شجرو بشپړه کړه کتنه نه ده خود هغې
پر لور یو گام دی او یو شمېر کلي نتیجې پر بنا دي . که په
دې برخه کې زه پر کبره تللی یم ، هیله لرم چې دوستان خپل
نظر راڅرخه و نـــــــه سپموی .

پہ درناوی

محمد معصوم هوتک

تورنتو - کانادا

۲۰ می ۲۰۰۰ م

لومړۍ څپرکۍ

پښتانه څوک دي ؟

پښتون - افغان - پټان

الف : پښتون : د نړۍ دا ولسونو په ټولۍ کې پښتون یو لرغونی قوم دی چې د زمانې په پېرې سرې او تودې پر راغلي دي ، دسترو یرغلګرو تاړاګونه یې لیدلي او مقابلي یې ورسره کړي دي او تر دې پورې سختو ازموینو سر لوری او بریالی راوتلی دی له تېروڅه کم شلو کلو راهیسې بیا د قوم له یوه بنیادي ازموینې سره مخامخ دی چې لا تر اوسه هم پکښې ولاړ دی ، د ښمنانويې د تاریخ ، ژبې او هویت د پایمالولو له پاره ناکام تلاښونه پیل کړي دي .

له څلورمې هجري پېړۍ را وروسته مورخینو د پښتنو بیان په څرګند ډول کړی چې تفصیل به یې وروسته راسي خو تر میلاد نژدې یو زر و پنځه سوه کاله وړاندې موږ د هندي آریانو په وینې سرودونو کې د « پکھت » پر نامه پېښېږو چې د زیاترو کورنیو او بهرنیو پوهانو په نظر ، دغه کلمه د « پښت » معادله کلمه ده او زیاتره افغاني پوهان د « پښتون » نوم له همدې کلمې څخه راوتلی ګڼي .

مشهور یوناني مورخ هیروډټس (۴۸۴ ق م) چې په په حقه سره یې « د تاریخ دیلار » لقب ګټلی دی ، دهخامنشیانو د بحث په ترڅ کې د شاوخوا سیمې داوسېدونکو په باب بیان لري او دهغو د مشرانو نومونه

راوري ، د کړو وړو په باره کي يې ږغېږي . نوموړی ليکي چي « آرينان Arians د ميديانو Medes په شان غشي لري خو نور وسايل يې باختريانو Bactrians ته ورته دي . د گندهاريانو جامې هم د باختريانو په شان دي » . (۱)
 په دې لړ کي د پکتيس Pactyes يادونه هم کوي او ليکي : « پکتيس واسکتونه Cloaks (۲) اغوندي ، محلي لېنډی او نهزې له خانو سره گرزوي . (۳) بل خای د کوچيانو بيان راوري چي دی ورته Sagartians وايي او ليکي : ددوی ژبه پارسيانو ته ورته ده خو وسايل يې تر پارسيانو پکتيسانو ته نژدې دي ، اته زره اسونه لري . (۴)

د هيرودتس Herodots پکتيان دزياترو مورخينو په اتفاق همدغه ننني « پښتانه » دي . (دتفصيل له پاره اسلامي دايرة المعارف - لومړی ټوک - د « افغان » بحث وگورئ) . دپښتنو اصلي ټاټوبی يوه پراخه سيمه وه چي د ننني افغانستان زياتره برخي او دپاکستان شمال شرقي خواوي پکښې شاملې وې . ددې پراخي اورشو پخوانی نوم « روه » و . دتاريخ فرشته دبيان له مخي « روه » هغو سيموته ويل کېده چي له سواته نيولې د سيوی تر ښاره او له حسن ابدال څخه تر کابل و کندهار پوري غزېدلي وې . رياض المحبت د « روه » ټولي له ايلمن (ننني هيلمند) څخه تر قشقار پوري ، له براهوي بلوچستان څخه تر کشمير پوري ښودلي دي . گويا په دې ډول په « روه » کي داصلي افغانستان ټولي سيمي شاملې وې . (۵) له تاريخي اسنادو

څخه داسي ښکاري چي پښتانه د اسلام په اوایلو کي له
 بادغیس او هراته نیولې بیا دغور تر غرو پوري او دغه راز
 په زابلستان ، گندهارا او د ختیځي پښتونخوا په غرنیو
 سیمو کي میشته وو او هغه د خوشحال خان خبره « سړي
 پوري کندهار لم یې دمغار کي » و . په پښتو کلاسیک
 باب کي د « روه » یادونه ډېره سوې ده . اشرف خان
 جري وايي

قاصدان له روه نه راځي مدت شو

سلام باد رارسوي منت یې تم دی

اظم خان شیدا وايي

په هندي ادا یې وکړې په ما چاري

زه شیدا په زړه ساده دروه افغان یم

په معاصرو غیرپښتنو مورخینو کي ارواښاد میر محمد
 دیق فرهنگ دخپل کتاب (افغانستان درېنځ قرن اخیر)
 ل ټوک په دریم باب کي د (افغان ، پښتون و پتهان)
 نامه لاندې یو لړ مطالب راغونډ کړي دي چي زیاتره
 نمونه یې سر نه سره خوري . دی لیکي : « کلمات پښتو
 نتون که افغانها برزبان و قوم خود اطلاق میکنند تا سده
 یهم تنهادر محاوره زبانی بین مردم معمول بود و در آثار
 ی به نظر نرسیده است » تر دغه عبارت یوولس کرښي
 سته لیکي « ... وهرسه کلمه (افغان ، پښتون و پتهان
 هوتک) از سده شانزدهم به بعد در کتابت راه یافته و در
 نی واحد به کاررفته است » او تردې بیان اته ویشته

کرنبي وروسته بيا ليکي «اکثر مورخان ، محل رهايش
نخستين پښتونها را کوههای سليمان و سرزمينهای مجاور
آن در غرب رودخانه سند شمردہ اند که در آنجا به علت
دشوار گذار بودن اراضي و نظام قبيله ای ، به شکل منزوی
ونيمه مستقل زندگی میکردند . ازینجاست که درنېشته
های دوره اسلامی تا هجوم مغولان بجز اشارات مختصر
... تفصيل بيشتري درباره چگونگی زندگی ایشان به نظر
نمی خورد . اولین شرح تفصيلی راجع به ایشان (پښتونها
- م هوتک) در خارج آن خطه در تاريخنامه هرات سيف بن
محمد هروی آمده است که در اوایل سده چهاردهم میلادی
تالیف شده است » (پر کلماتو تاکید زما دی - هوتک)

یوځای تر اوولسمي پېړۍ پوري « پښتو و پښتون » یوازي
د خلکو په ژبنیو محاورو کي معمولي کلمې بولي او بل ځای
بیا پخپله د دغو کلمو لیکل سوي مثالونه تر خپل دمخني
حکم درې پېړۍ وړاندي ورکوي . زه نه پوهېږم چي دغه
تناقض باید څه راز تعبیر سي ؟

ب : افغان : پښتانه په مجموع کي نورو اقوامو د
« افغان » په نامه بللي دي . دوی خپل ځانونه پښتانه او
خپله ژبه پښتو بولي . د افغان کلمې په باب پوهانو بېلابېل
نظرونه ورکړي دي . ځینو د مهاباراته اسواکا Asvaka ته
نژدې بللي ده . اسواکا د گندهارا سیمي ته منسوبه کلمه ده
چي د آس د سپرلیو معنا ورکوي . ځینو د سانسکریت له
اسواغانه څخه راپیداسوي کلمه گنلې ده چي معنا یې د

سورلیو ټاټوبی (سرزمین سواران) دی . په دې ډول وینوچي افغان هم دخلکو او هم د سیمې نوم دی . (۶)
 ځیني څېړونکي بیادایران د نقش رستم په کتیبه کې د راغلي (ابگان) یا (اوگان) له پاره « افغان » ډېر ښه معادل بولي . (۷) داسې نظر هم سته چې اغوان په ارمني ژبه کې د غرو اوسېدونکو ته ویل کېده او دانوم پښتنو ته د ارمني گاونډیانو له خوا ورکړه سوی دی . (۸) البته په ارمني ژبه کې اغوان دغرو اوسېدونکو ته وايي خوداچي دانوم دي په خاص ډول د افغانانو له پاره استعمال سوی وي ، نوره څېړنه غواړي . (دزیات تفصیل له پاره وگورئ : پښتانه - د پوهاند دوکتور حبیب الله تېری اثر - ۵۳ - ۵۴ مخونه) .

په اسلامي عصر کې به حدودالعالم لومړنی کتاب وي چې د افغان نوم یې یاد کړی دی (۳۷۲ ق) دارواښاد علامه حبیبی په قول د حدودالعالم مولف « په هغه ځای کې چې دپښتونخوا ښارونه لکه گردېز ، لغمان او نور ذکر کوي ، په سول او بڼیهار نومو ځایو کې دافغانانو استوگنه ښیي او داسې ښکاري چې پښتانه په ښارو کې هم اوسېده او مشهور وو . » (۹) تر دې یادوني وروسته نو دعلامه ابوریحان البیرونی په گډون د غزنوي دورې دځینو لیکوالو او شاعرانو په آثارو کې دافغان او افغانانو بیانونه موندلای سو . د غزني د دربار شاعر فرخی له نن څخه څه دپاسه زر کاله مخکې ویلي دي :

بگونه شل افغانیان دوبره وتیز

چودسته بسته بهم تیرهای بی سوفار

فردوسی په شهنامه کي زابل ته نزدې د « دشت خرگاه »

د اوسېدونکو په باب ډیري خبري لري چي تفصیل به یې

وروسته ولولئ . دی وایي :

چنین گفت دهقان دانش پسر

مراين داستان را زپيشين گروه

که نزديک زابل به سه روزه راه

یکی کوه بد ، سرکشیده به ماه

بيک سوی او دشت خرگاه بود

دگر دشت زی هندوان راه بود

نشسته دران دشت بسیار کوچ

زاوغان ولاچين وکرد و بلوچ

تردې را وروسته نو د سیفی هروی تاریخنامه (تالیف

۷۱۸ - ۷۲۱ هجری) هغه اثر دی چي د « افغان » او

« افغانستان » نومونه یې په پېڅر راوړي دي . نوموړي

مولف د هغه وخت د « افغانستان ټول غیرېښتانه وگړي لا

هم « افغانان » بللي دي . (۱۰)

دروېښاني غورځنگ ستر مخالف اخوند دروېزه

ننگرهارې په مخزن الاسلام کي د « افغان » او حتی

افغانستان یادونه کړې ده . دده خپله وینا داسي ده :

الحاصل هرکه میخواهد خود را از بلای هردو جهان

نگهدارد و در اسلام ثابت باشند و در کفر نه افتند ، از پیران

این زمانه احترام بکنند و مرید نشوند و الا همچنان احوال
 اورا پیش خواهد آمد چنانکه دیده می شود درین ایام
 اکثر هر که از افغانستان و بلایی که درآمده است ازپیری و
 مریدی درآمده است . (۱۱)

دپښتو ژبي پخوانيو شاعرانو هم د « افغان » نوم پخپل
 کلام کي راوړی دی . خوشحال خټک وايي :
 دافغان پسه تنگ مي وتړله توره
 تنگيالي د زماني خوشحال خټک يم
 رحمان بابا وايي :



چي کښوردافغانانو معطر شي

دهریت مصرع مي زلفي د خوبان کړي

کاظم خان شیدا وايي :

په هندي ادا يې وکړې په ما چاري

زه شیدا په زړه ساده دروه افغان يم

دشلمې پېړۍ په سر کي د افغان نوم له افغاني ملت

سره د مینې او په افغانیت باندي د ویاړلو یوه نخبه سوه .

زیاترو منورینو له خپلو نومونو سره د « افغان » لقب هم

کښې . دې نامه نو نور یوازي د پښتنو تمثیل نه کاوه ،

بلکي د هر افغاني تبعه له پاره کارېدله .

له څه مودې راهیسي په خارج کي ځیني افغاني

نشرات د ایرانیانو په پیروي د « افغانستانی » بېخونده او

مضره کلمه کاروي چي په هیڅ صورت د افغانیت مفهوم نه

افاده کوي . زما په فکر ددغي کلمې رواج به د افغانیت

ویارلي صفت ته زیانمن تمام سي .

لکه مخکي چي مي وویل د افغان نوم پښتنو ته نورو ورکړی دی خو وروسته یې د پښتنو لیکوالو او شاعرانو په لیکنه او کلام کي رواج موندلی دی . (په نړۍ کي نور قومونه هم سته چي دبل چا له خوا ورکړه سوی نوم یې تر خپل نامه ډیر عام سوی وي . ویل کیږي چي المانیانوته د « جرمن » نوم د سلتیانو له خوا ورکړه سوی دی او ددوی تر خپل نامه « دویچن » ډیر عام اوتاریخي سو) . (۱۲) خو پښتنو خانو ته تل پښتون ویلی دی او له پښتونولي څخه یې دخپل ژوندله پاره د یوه ویارلي اجتماعي قانون په توگه کار اخیستی دی او اخلي یې .

ج : پټهان : پښتنوته د « پټهان » لقب هم ورکړه سوی دی . دالقب دهند په پراخه سیمه کي منځ ته راغلی او پسې عام سوی دی . تر ایجاد وروسته یې د ریښې معلومولو له پاره راز راز توجیهات سوي دي . په مخزن افغاني او له هغه وروسته په ځینو هغو آثارو کي چي د مخزن اغېزه پر پرته ده ، پټهان د « بطان » اوبستی شکل بلل سوی دی او پر زیات سوي دي چي دالقب د آنحضرت صلی الله علیه وسلم له خوا قیس عبدالرشید ته ورکړه سوی دی . بطان یې د بهرۍ د ملا تیر بللی دی . (۱۳) دځینو په نظر د پټهان د نامه ریښه په هند کي دپښتنو له لومړني ټاټوبي سره تړلې ده . فرشته لیکي پښتانه چي د غور له غرونو څخه دهند سیموته ولېږدېدل ، دبهار ایالت په

پټنه کي يې واورول . هنديانو په پټنه کي دهغوی دمېشته کېدو له امله هغوی پټه‌نان وبلل . (۱۴) مشهور نارويزی ختيځ پوه مارگنسترن په پټه‌نان کي د « پښتانه - پښتان » ريښه دخپله بولي . (۱۵) دپټه‌نان توجیه چي هر راز وي ، زما دخپړني موضوع نه ده خو دونه ويلای سم چي دانوم په هند کي ايجاد سوی دی او دپښتنو آثارو ته يې لار کړې ده . حقيقت دادی چي پښتون ، افغان ، پټه‌نان دیوه قوم درې نومونه دي . شاعر وايي :

اسمانه ښه يې واوره په وازکومي درته وایم
افغان پښتون پټان دی یومفهوم یوه نامه ده
ښایست حسن ښکلا ټوله دمیني تعابیر دي
توپیر دی دالفاظو مسمی — ټوله یوه ده

د : پښتو : د پښتنو ژبه « پښتو » ده . لکه د افغان نوم چي د غیرپښتنوله خوا دې قوم ته ورکړه سوی دی ، دغه راز غیرپښتانه اقوام پښتو ژبي ته « افغاني » وايي . دانوم همدا اوس د تاجکو ، هزاره وو ، اوزبکو او نور سره وروڼو قومونو په عوامو کي دپښتو له پاره کارېږي . په پښتو ادبیاتو کي د پښتو له پاره د افغاني نوم راوړلو ډېري پخوانی بېلگې سته . دروېښاني افکارو مبلغ شاعر دولت لوانی وايي :

افغاني لفظ مشکل و لوست کوېښ نه شه
ورتـــه وشوه کننده دیارلس حرفونه

له افغاني لفظ څخه يې مراد پښتو ژبه ده . د نړۍ

دزياترو پوهانو په عقیده ، پښتو يوه سوچه آريايي ژبه ده چې د هندواروپايي ژبو دکورنۍ د هندواريانې څانگې د اوستا په ښاخ پورې تړلې ده . دپتي خزاني دروايت له مخې يې د ادبي آثارو څرکونه د هجرت په دوهمه پېړۍ کې ليدلای سو .

اوس پښتو ژبه د يوه ژوندي قوم ژبه ده چې دنوي او معاصر ادب ټولو اصنافو ته يې په خپله لمن کې ځای ورکړی دی او دچا خبره « دسيالانو سياله ژبه ده » .

په دې شپو ورځو کې د ځينو کسانو له خولې اورو چې د دملگرو ملتو په کومه خپرونه کې ويل سوي چې په يويشتمه پېړۍ کې د نړۍ ځينې ژبې له منځه تلونکې دي او پښتو هم پکښې شامله ده . ماته داخبره معلومه نه ده چې د ملگرو ملتو ددغي خپرونې د ليکوال استناد به پر کومو دلايلو ولاړ و . ترکومه ځايه چې د ژبو د مرگ و ژوند مساله ده نو دا يوه نوې خبره نه ده . په نړۍ کې موږ لکه د ژبو زيربډل چې ليدلي دي دغه راز موږ ژبومرينه هم ليدلي ده . خو دپښتو ژبې د مرگ له پاره زه هيڅ راز توجيهي دلايل نه وينم . په دې ژبه باندي د څلېروشتو ميليونوپه شاوخوا کې وگړي خبري کوي . د نړۍ دتقريباً ټولو ادبي ژانرونو بېلگې په پښتو کې موندلای سو او له نړيوال ادبي بهر سره ددې ژبې د اوږه پراوړه يون شاهد يو . که څوک وايي چې دا يون سوکه دی ، وي به . خوهمدا سوکه يون ددې حقيقت ښکارندوی دی چې پښتو ژبه پخپل ذات کې

له دغه يون سره دتگ وړتيا لري . پاته سوه د ژبي د بدلون
و بشپړتيا و تکامل خبره . دا حقيقت بايد موږ ومنوچي نننۍ
پښتو د روښاني عصر له پښتو سره هم د شکل له مخي او
هم د محتوي له رويه توپير لري . د راتلونکو پېړيو پښتو به
په هغه صورت کي چي پخپله پښتانه د مرگي له خوبه
راوينن سي ، تر نننۍ پښتو ډېره بډايه او متکامله وي .
خودا کار بايد د ژبي د مړينې په توگه تعبير نه سي . د
پښو ژوند دپښتانه له ژوند سره تړلی دی . که پښتون
ژوندی و دا به هم ژوندی وي . (۱۶)

دلومړي څپرکي لمنليکونه

- (۱) د هيرودتس تاريخ - اووم فصل - ۶۶ گڼه - ۴۹۳ مخ - انگرېزي ژباړه . دا يادابستونه پياوړي مورخ پوهاند دوكتور محمد حسن کاکړ رالېږلي دي چي مننه ورڅخه کوم .
- (۲) کلاکس Cloaks يو ډول بې لستونو جامې دي چي ار تي غاړي لري او ما « واسکت » ورته مناسبه ژباړه وبلله .
- (۳) هماغه اثر - اووم فصل - ۶۷ گڼه - ۴۹۳ مخ .
- (۴) هماغه اثر - اووم فصل - ۸۵ گڼه - ۴۹۷ مخ .
- (۵) کاکړ - پوهاند ډاکټر محمد حسن - افغان ، افغانستان و افغانها وتشكيل دولت در هندوستان ، فارس و افغانستان - ۱۳ مخ - پېښور - ۱۹۸۸ م .
- (۶) هماغه اثر - ۱۶ - ۱۷ مخونه .
- (۷) تېرى - پوهاند دوكتور حبيب الله - پښتانه - ۵۲ مخ - پېښور - ۱۹۹۹ مارچ .
- (۸) کاکړ - پوهاند ډاکټر محمد حسن - افغان ... - ۱۵ مخ .
- (۹) حبيبي - پوهاند عبدالحی - د پښتو ادبياتو تاريخ - دوهم ټوک - ۱۵ مخ - کابل - ۱۳۴۲ ش .
- (۱۰) تېرى - پوهاند دوكتور حبيب الله - پښتانه - ۵۷ مخ
- (۱۱) اخوند درويزه - مخزن الاسلام - ۲۰۷ مخ - دهلي - ۱۳۰۰ ق
- (۱۲) نوميالی - محمد انور - د پښتو د ټولنيز تاريخ مبادی - ۳۳ مخ - مسکو - ۱۹۹۷ م .

(۱۳) دامطلب په خلاصه الانساب ، تواريخ خورشيد جهان ، پښتانه دتاريخ په رڼا کښي او ځينو نورو کتابو کي راغلي دي .

(۱۴) ظفرکاکا خېل - پښتانه دتاريخ په رڼا کښي - ۱۰۴ مخ - پېښور .

(۱۵) تاريخ تلفظ صرف پښتو - ددوکتور روان فرهادي ترجمه - د استاد عبدالحی حبيبي له تعليقاتو سره - لومړی ټوک - ۲۱۱ مخ - کابل - ۱۹۷۷ م .

(۱۶) په کوټه بلوچستان کي په ۱۹۹۱ م کال د پښتو « عالمي کانفرنس » جوړ سوې و او تر څلوېښتو زياتي مقالې پکښي لوستل سوي وې . دغونډي دمقالو مجموعه چاپ سوې هم ده چي ښه د خوند مطالب پکښي دي . ددغي غونډي يوه برخه وال په خپله مقاله کي غوښتي دي ثابته کړي چي پښتو ژبه نوره ژوندۍ نسي پاتېدلای او هرومرو به مري ! دا خو د ليکوال نظر و چي د احترام وړ دي خو ماته د حيرانتيا ځای دادی چي د « کانفرنس » په پای کي ددغه « دلخراشه » مضمون ليکوال ته انعام هم ورکړه سو !

دوهم څپرکی

د پښتنو اصل و نسب

د پښتنو د بني اسراييليت نظريه :

لکه د پښتنو د نامه په برخه کې چې د پوهانو نظرونه بېلابېل دي ، دغه راز د پښتنو د اصل و نسب په باب هم راز راز خبرې سوي دي . چا د بني اسراييلو دورکو قبيلو بقايا بللي ، چا قبطيان ، چا ارمنيان ، چا بيا تاتار او ځينو نورڅه گڼلي دي . ليکلي اسناد ښيي چې دې موضوع ته دلومړي ځل له پاره د زرمي هجري پېړۍ په شاوخوا کې منظم کار پيل سوي دی . دمغول جهانگير د دربارمنشي خواجه نعمت الله هروي نورزي د نواب خانجهان خان لودي په سپارښتنه او د سمانا د حاکم هيت خان په مرسته د « مخزن افغاني » په نامه يو کتاب په ۱۰۲۰ هجري قمري کې وکښ . په دې کتاب کې د پښتنو د اصل و نسب په باب مفصله څېړنه سوي ده او د پښتنو قبيلو د روايتي شجرو چارټونه ترتيب سوي دي او په دې برخه کې شفاهي روايتونه په ليکلي توگه ثبت سوي دي . دمخه تر دې چې د پښتنو د اصل و نسب په باب د مخزن افغاني روايتونه بيان کړم

ماته دا غوره ايسې چې دغه كتاب او مولف يې درنو
لوستونكو ته وروپېژنم .

مخزن افغاني

دنورزی نعمت الله هروي په قلم په ۱۰۲۰ هـ ق کال کښل
سوي دي نعمت الله دخواجه حبيب الله هروي زوی دي وايي
چې خواجه حبيب الله هروي داکبرپاچا (جلالدين محمد اکبر)
له درباريانو څخه و او ۳۵ کاله يې په شاهي محکمه کي
خدمت کړی دی . داکتر محمد بشير حسين داکبرنامي په
حواله ليکي چې داسې هماغه حاجي حبيب الله کاشي دی
چې داکبرپه درباريانو کي منلی شخص و . له اکبرسره په يوه
تجارتی هيات کي گواته هم تللی و . کله چې اکبرپه ۹۹۱ هـ
ق کي دخينوخوړاکي موادو د بيودجگوالي په
خاطر يولړ تدبيرونه ونيول همدغه حبيب الله يې پرېوړه
(شکره) باندي دنگران په توگه ودراره (۱) . حبيب الله
داکبرنامي له قوله په ۱۰۰۳ هجري قمري کال په اکره کي
مړسوی دی .

دنورزی نعمت الله دژوندپه باب چې څه مواد په لاس کي
لروهغه زياتره دده دمخزن افغاني له سريزي اومتن څخه په
لاس راغلي دي اوله هغه څخه څرگنديږي چې نوموړي په
اکره يادهندوستان په کوم بل ښارکي زېږېدلي دي .
دورکتوب دزده کړي په باب يې په څه نه يو خبرخودومره
پوهيږوچې په ۹۹۳ هـ ق کي د عبدالرحيم خانخانان دکتب
خاني ناظم و . خانخانان عبدالرحيم دجلالدين اکبرسپه

سالارو . کله چي تراکبر وروسته شهزاده سليم د (جهانگیر) په نامه پرتخت کښېنوست (۱۰۱۴ هـ ق) نعمت الله يې د منشي په توگه وټاکه . يوولس کاله يې خدمت وکړ او وروسته يې دخانجهان لودي ملازمت ته ملاوتړله . خانجهان ورباندي دپښتانه ورور په توگه دېرباوردرلود . نعمت الله له خانجهان لودي سره په هغه سفرکي ملگری و چي په ۱۰۱۸ هـ ق کال يې دمرهټه وو دارامولو په خاطر دکن ته کړی و . په دې سفرکي نعمت الله له يوبل درانه پښتون هيبت خان کاکړ سره پېژندلي دي . دهمدغه هيبت خان کاکړ پېژندگلوي اومرسته وه چي نورزی نعمت الله يې دمخزن افغاني پرکښلو بريالی کړ . هيبت خان کاکړ دخانجهان لودي نژدې ملگری واودهغه دژوند دپرحالات ورته څرگندوو . ده له نعمت الله نورزی سره دپښتنودژوند وژواک ، اصل ونسب په معلومولوکي دپره مرسته وکړه اوويل کيږي چي دمخزن افغاني په پای کي چي دهيبت خان کاکړ دپلارونیکه حالات بيان سوی دي هغه دده په خپل قلم پرزيات سوي دي . بايد وويل سي چي دمخزن په کښلوکي ترټولوزيات دخانجهان لودي هڅونه اوتشويق دپراغېزمن واوځيني څېړونکي ددې کتاب دليکلو اصلي مشوق خانجهان بولي . (۲)

نعمت الله هروي نورزی دفارسي ژبي شاعرهم و . ددېوان څرک يې نشته خو په مخزن افغاني کي يې يودوه شعره راغلي دي . دغه راز په مخزن افغاني کي د پښتوشعرو شته والی ددې خبري دليل کيدای سي چي

نعمت الله په پښتوربه پوهيدى كه څه هم په هندوستان كي
زيرېدلى اولوى سوتى و خو خپله مورنى ژبه يې زده وه .

مخزن افغاني يوه ديباچه اومقدمه لري ورپسې په
اووه بابو اوخاتمه كي كتاب پاى ته رسيزي هرياب اوخاتمه
يې بياپرييلوييلوفصلونوويشلي ده . دكتاب دخاتمي په درو
فصلونوكي يې دسره بنو . بيتنو اوغرغښتوپه قبيلوكي
دمشهورو صوفيانوحالات راوړي دي . كتاب په لوى سركي
دپښتنو اصل ونسب څيړي . (دابرخه يې اوس د
انسابوپوهانو په نزد دمنلوورنه ده ځكه پښتانه بني اسرايلوته
منسوبوي ؟) بيا دلوديانو اوسوريانو حالات بيانوي اوورپسې
دخانجهان لودي دژوندكارنامې ليكي . كه تردې خبري
ورتېرسوچي دپښتنوداصل ونسب په باب يې ناسم اوله خانه
جورسوى نظرونه راوړي دي نورنومخزن افغاني په هندكي
دپښتنوستانه وو په باب ډېرگټور اتردى .

ددې كتاب څيښي خانگړتياوي به دنوموړي
اثر داردوژباړونكي له خولي دلته رانقل كړو . ترټولولومړى
ښېگڼه يې داده چي مصنف دپښتنودحسب ونسب شجرې
دلومړي خل له پاره راغونډي كړي دي چي دتاريخ په كوم بل
كتاب كي په دومره تفصيل نه دي بيان سوي .

دخانجهان لودى دحالاتواوافتوحاتوبيان يې
ډېرمستند اوډېروروى ځكه دكتاب ليكونكي ډېركلونه اوپه
ډېروكارونوكي دهغه ملگري و .

دسوري شيرشاه دستروكارناموبيان كه څه هم په

«تاریخ شیرشاهی» او «واقعات مشتاقی» کې راغلی دی
مګر دمخزن افغاني معلومات باید یو داسې اضافت وېلو چې
دهغه په مرسته موږ د شیرشاه ستر شخصیت نور هم ښه ترې
پیژندلای سو. په دې برخه کې یې معلومات ثقه
اومستند دي.

ددې کتاب یوه بله ځانګړتیا لاندې چې
دلودیانو او سوریانو د زمانې بیان یې له عقله لیرې
نکلو او افسانو څخه رابیل کړی دی.

د کتاب په خاتمه کې چې د پښتنو ستانه وو او د خدای
د دوستانو کوم معلومات راغونډ سوي دي ځینې داسې کسان
موندلای سو چې په نورو ماخذونو کې یې څرک نه لرو.

تر مخزن افغاني وړاندې موږ پر همدې موضوع
باندي په دغه کم او کیف کوم منظم اثر نه لرو. د پوهاند
دوکتور حبیب الله تېری په قول د ابوالفضل «آیین اکبري»
تر ټولو پخوانی لیکلی سند دی چې د پښتنو د سترو قبایلو
یادونه یې کړې ده (۳) آیین اکبري په ۱۵۹۷ - ۱۵۹۸
کلونو کې لیکل سوی دی. نوموړی پوهاند په دې باب
داخوند دروېزه تنګر هاري د تذکره الابرار والاشرار روایت هم
رانقلوي. ماته د تذکره الابرار والاشرار او مخزن افغاني
لیکنې همزولي ښکاري او داسې مې لاهم په زړه کې
راګرزي چې د اخوند دروېزه ماخذ دي د نعمت الله
هروي اثر وي. (والله اعلم) د نعمت الله هروي زیار په
خپل وخت کې یو نوښت (ابتکار) دی او د مولف او

همکارانو هڅه يې د ستايني وړ ده .

د مخزن افغاني د روايتو له مخي پښتانه بني اسرائيل دي او په بني اسرائيلو كي د ساول (طالوت) له نسله گڼل سوي دي . ساول د حضرت يعقوب (ع) په دوولسو زامنو كي د ابن يمين له اولادې څخه و . وايي ساول د حضرت اسماعيل «ع» په زمانه كي د بني اسرائيلو پاچاو . دوه زامن يې وو چي (ارميا) و (برخيا) نوميدل لوريې د حضرت داود مېرمن وه برخيا د حضرت داود وزير او ارميا يې سپه سالار و د ارميا زوی افغنه نوميدئ چي د حضرت سليمان سپه سالار و او د برخيا د زوی نوم اصف و چي د وزارت منصب يې درلود . افغنه ته خدای څلوېښت زامن ورکړل او اصف ته اتلس . د حضرت سليمان د وفات پروخت ددې وروڼو (افغنه - اصف) له اولاده دومره پياوړې قبيله جوړه سوه چي په ټولوبني اسرائيلو كي يې ساری نه و .

وايي چي بني اسرائيلو د حضرت سليمان تر وفات وروسته د خدای نافرمانی ته ملا وتړله ، خدای د بابل پاچا (بخت نصر) پر مسلط کړ او د بني اسرائيلو ځيني قبيلې حجاز ته او ځيني غورته مهاجرې سوي حجاز ته د مهاجرو بني اسرائيلو وروستی مشر خالد بن وليد دی چي د ځينو پښتنو مورني تيکه بلل سوی دی . او د غورد بني اسرائيلو متاخر سړی قيس دی .

د مخزن افغاني دغه روايت د ټولو هغو آثارو له پاره ديوه قوي ماخذ حيثيت لري چي په دې برخه كي ليکل

سوي دي . تاريخ مرصع ، خلاصه الانساب ، صولت افغاني ، شوکت افغاني ، توزک افغاني ، تواريخ خورشيد جهان ، دپښتنو تاريخ او نورو دمخزن افغاني محتويات اخيستي دي . دغه راز يو شمېر لويديځو مولفينو هم دمخزن افغاني پر روايتو تكيه کړې او منلي يې دي . په غربي خپرونکو کې د بنگال د ايشيتيک ټولني مشر سر ويليام جونز William Jones ، الکساندر برنس Alexander Burnes ، ويليام مورکرافټ William Moorcroft ، چارلس مېسن Charles Masson ، جورج روز G.H. Rose ، والتر بيليو H.W. Bellew او هنري جورج راورتي H. G. Raverty د پښتنو د بني اسراييليت د نظريې پلويان دي او په دوی کې جورج روز د دغې نظريې دخورا جدي مدافعينو څخه دی . (دده د حکمونو په باب به وروسته ورغېږو) په مقابل کې منسټوارټ الفنسټن Mountstuart Elphinston ، جان ملکم John Malcolm او برنارډ ډورن Bernard Dorn يې بيا کلک مخالفين دي او پښتانه ارياييان بولي (ددغو خپرونکو د نظرياتو له پاره د ښاغلي پوهاند دوکتور حبيب الله تېري ددرانه اثر « پښتانه » لوستل له لوستونکو سره فوق العاده مرسته کوي) .

په پښتنو ليکوالو کې ښاغلی خان روشن خان ددغې نظريې په ملاتړ ډېر څه ليکلي دي . په دې برخه دده د مشهور اثر اردو نوم (تذکره — پټهانون کی اصلیت اور انکی تاریخ) دی .

ددغي نظريې له مخي د حضرت محمد (ص) په ژوندکي حضرت خالد ابن وليد (رض) خپل هغه تربرونه چي په غور کي اوسېدل ، د اسلام دين ته راوبلل . دغور پښتنو د قيس په مشري يو وفد (جرگه) مدينې منورې ته ولېږه . دغه وفد هورې د اسلام مقدس دين ومانه او په ايمان مشرف سول . آنحضرت (ص) پر قيس باندي د عبدالرشيد نوم کښېښوو . قيس عبدالرشيد دمکې دفتح په غزا کي برخه واخيستله او د خپلوجنگي کارنامو په وجه يې د « بطلان » لقب وگاټه . حضرت خالد خپله لور بي بي ساره ور په نکاح کړه . قيس له خپلو يارانو سره غورته ستون سو او داسلام د دين تبليغ يې پيل کړ . په ۴۰ ق يا ۴۱ ق کي مړ سو . دهمدې نظريې اغېزه دملاعبدالباقي افغان کندهاري په دې لاندي بيتونوکي ليدل کيږي .

پټان قيس عبدالرشيد زموږ بابانومونې درې
دوحدت پياله يې نوش کړه له مشرکه شوراپرې
زه دده ترلبوجارسم دحيب خپريې مچ کړ
اولاده يې بهره مندسوه داباوو دين يې پوچ کړ
(تهذيب الواجبات - پنځم مخ - ۱۴۰۸ هـ ق) (۴ الف)

قيس خوک و ؟

د مخزن افغاني دليکني له مخي او په پښتنو کي د يوې مسلطي عنعنې له رويه ، قيس د اسلام دمقدس دين د يعثت پر وخت دغور دپښتنو مشر و . د اسلام ترمنلو اوله آنحضرت (ص) سره تر مشرف کيدلو وروسته يې نوم

عبدالرشید سو داڅکه چي وايي « قيس » عبراني نوم و .
 مرگ يې په ۴۰ يا ۴۱ ق کي واقع دئ . د ارواښاد دوست
 محمد کامل او فاضل استاد پوهاند عبدالشکور رشاد د
 څېړنو له مخي د قيس په نامه يو صحابي هم سته . خو
 داچي دغه قيس دي هماغه وي چي د جورسوي افسانوي
 روايت له مخي دي د غور د پښتنو په نمايندگي مديبې
 منورې ته تللي و او هورې يې د اسلام دين منلی و ، بيا
 وروسته بيرته غورته ستون سوي او درې زامن (بېټ ،
 سره بن او غرغښت) ځني پاته وو ، هغه مسایل دي چي
 دثبوت دلايل يې کافي نه دي . علامه عبدالحی حبيبي
 ليکي « کيس پښتو کلمه ده ... ملایانو دغه نوم معرب
 (قيس) کړاوپه مخزن افغاني کي يې د عربيت افساني
 و تراشل سوي چي دغه قيس عبدالرشید دخالد له خپلوانو
 څخه و او د حضرت رسول (ص) په حضور مشرف سوي و
 مگر دا افسانه حقيقت نه لري او نه په اسلامي تاريخ او سير
 ياد احاديثو په کتابو کي د قيس عبدالرشید نوم راغلی دئ
 اونه په بل قدیم کتاب کي دا افسانه سته اونه قدیم سند لري
 . د حضرت رسول (ص) د ژوندون ټول وقایع او هغه
 وفود چي له نورو هیوادونو څخه ددوی مبارک حضور ته
 راغلي وه ، ټول وقایع يې د سير او مغازی او فتوح په کتابو
 کي منضبط دي خود اقيس بالکل نسته . نو دا ویلای سو
 چي دا کیسه فقط د زرم هجري کال په حدودو کي پیدا سوي
 او تاریخي اصالت نه لري . » (۴ ب)

دمخزن له روايت سره سم د قيس درې زامن (سره بن ،
بېټ او غرغښت) پاته سول چې اوسني پښتانه دهمدغو
دروتنو اولاده ده . خوشحال خان خټک وايي :

پښتون په اصل کي سره بني دي
ياغورغښت دی يابېټني دي
لودي غلجي دي دبېټني له لوره
په سره بن پوري بياکرلاني دي

داودهغي نظريې لنډيزچي په مخزن کي ثبت سوي
دی اووروسته يې پلويان اومخالفين پيدا کړل او ترنولسمي
پېړۍ پوري د يوې مسلطې او منل سوي نظريې په توگه
وچلېده . پلويانويي پښتوژبه د عبراني ژبي يواوښتی شکل
وباله اوسامي ژبه يې وگڼله . ددې نظريې له مخي پښتانه
پنځونیکونوته رسيږي دسره بن ، غرغښت او بېټ اولاددي ته
(اصلي افغنه) او (متوزيو او کرلانيو) ته (وصلي افغنه)
وايي . دنولسمي ميلادي پېړۍ په اوله نيمايي کي اروپايي
پوهانو دپښتنودبني اسرائيليت نظريه ترپوښتني اوڅېړني
لاندي ونيوله اوتر اوږدوژبنیوتاريخي اوايتنیکي
څېړنووروسته دې نتجې ته ورسېدل چې دپښتنودبني
اسرائيليت نظريه پر پاڅه علمي تاداو ولاړه نظريه نه ده او
افسانوي اړخ يې له ورايه څرگند دی . البته دتاريخ په څينو
پړاوو کي به د سامي اقوامو ځيني افراد او گروپونه له
پښتنو سره يوځای سوي او پکښې منحل سوي وي (اوسني
سادات اوترهغو وړاندي مثالونه) خو حقيقت دادی چې نه

پښتانه سامي قوم دی اونه پښتو سامي ژبه ده . (تفصيل يې وروسته راځي) .

د پښتنو د بنی اسراييليت د نظریې کمزوري اړخونه او تناقضات

پښتنو محققينو د دې نظریې د شنلو او څېړلو په نیامت د تورات (۵) دروايتونو پر بنا اوږدې څېړنې کړي دي او په نتیجه کي څرگنده سوې ده چي :

— دساول (طالوت) په زامنو کي د ارميا په نامه هېڅوک نسته او زوی يې « افغنه » يو خيالي موجود دی . دظفر کاکا خېل د وينا له مخي خو د افغنه نوم په ټول تورات کي نه دی موندل سوی . (۶)

— دساول په زامنو کي دبرکيا په نامه يو تن سته چي زوی يې آصف دی خوداچي نوموړی دي دحضرت سليمان (ع) په وخت کي وزير مقرر سوی وي ، په تورات کي هېڅ راز اشاره نسته . فاضل استاد پوهاند عبدالشکور رشاد د (الدرس التام فی التاريخ العام) په حواله ليکي « دساول (طالوت) دپاچا کېدلو کال ۱۰۹۲ ق م اودمرگ کال يې ۱۰۵۶ ق م ښودل سوی دی اوترشاول وروسته حضرت داود (ع) دبنی اسرائيلو مشر وټاکه سو اوترڅلو پښت کاله واکمنی وروسته په ۱۰۱۶ ق م ومړ دورستنی ليکني په روڼا کي هم د درايت په حکم دمخزن افغاني داليکنه زړه ته نه لويږي چي - وايي (برخيا او ارميا دساول دوه پس مرگي زامن وو او دهغو زامن آصف او افغنه دحضرت داود وزير او سپه سالار

سول (داخکه چي که موړ د برخیا او ارمیا زوکړه په ۱۰۵۶ ق م یا ۱۰۵۵ ق م کي فرض کړو نو دهغودزامنو (آصف او افغنه) زوکړه که دپلرو په شل کلنۍ کي پېښه سوې وي نو آصف او افغنه باید په ۱۰۳۵ ق م یا ۱۰۳۶ ق م زوکړي او تر شل کلنۍ په کم عمر کي دحضرت داود غوندي برمیالي پاچا له خوا دوزارت منصب دغه آصف او دسپه سالاری منصب افغنه ته ورکول له عقل وعادته ليري ښکاري » (۷)

— حضرت خالد بن ولید یو پیاوړی صحابي و او په اسلامي تاریخو کي یې دژوند حالات پوره بیان سوي دي مگر دده دهغه دعوت بیان هیڅ نه سو موندلای چي دغورښتنو ته دي یې ورکړی وي او گویا هغوی یې داسلام دین منلو ته رابللي وي . او که فرض محال دغه روایت ومنوهم ، بیا هم دخالد بن ولید په برخه کي دپښتنو دینی اسراييلیت دنظريې دجوړونکو څخه غلطې پېښه سوې ده او هغه داچي ددوی په نظر خالد بن ولید دامویانو په وخت کي دکابل والي و ، دحجاج بن یوسف له خوا چي دامویانو مشهور ظالم حکمران و ، مرکزته وغوښت سو . خالد دحجاج له بهري مرکزته نه ولاړ ، په پښتنو ننوت ، له هغوسره یې خېښي وکړه او اوسني خالدي پښتانه چي ځيني کسان دانسبت « ښنگینو » ته کوي ، دده اولاده ده . دفاضل استاد رشاددڅېړنو له مخي بایدووړل سي چي دکابل والي خالد بن ولید نه بلکي خالد بن عبدالله القسري و . دغه خالد دیزید لمسی د عبدالله زوی و چي دعربو په بجيله قبيله کي

د قسر بن عبقر له اولادې څخه و او ددغه نسبت په واسطه
يې خالد بن عبدالله القسري بولي . په داسي حال کي چي
دمخزن دروايت خالد نومي دوليد مخزومي زوی اولقب يې
سيف الله و . ده دکابل دوالي په توگه وظيفه نه لرله .
دپښتنو د بني اسرائيليت د نظريې له جوړوونکو څخه دا دوه
خالد نامي سره گډ سوي دي . (۸)

— د بني اسرائيليت نظريه راته وايي چي قيس پر څلوردېرشم
پښت افغنه بن ارميا ته او پر اووه دېرشم پښت ساول ته
رسېږي (۹) که اوسني پښتانه يوازي دافغنه له نسله وي نو
تر قيس پوري ددغو ۳۴ پښتو اولاده څه سول ؟ هغوی خويه
هم پښتانه يا پښتنو ته نژدې قبيلې وې . موږ تراوسه پوري
په کوم تاريخ کي دهغوی داوولادې په باب څه نه دي لوستي
له قيس څخه تر نن پوري د ډېرو دقيقو شجرو له مخي ۲۶
پښته ټاکل سوي دي . په ۲۶ پښته کي په ميليونونو
انسانان منځ ته راغلل ، په ۳۴ پښته کي خويه هرومرو تر
دې زيات وای . داپه ميليونونوانسانان چيري تري تم سول ؟
— داندحضرت صلعم حضورته که دغوردپښتنوله خوايو هيات
دحضرت خالد بن وليد «رض» په تشويق تللی هم وي
اومشري يې قيس عبدالرشيدپرغاړه هم وي نوددغه هيات ،
وفدياجرگي دنوروغرواولادونه څه سول ؟ داهيات
خودغوردپښتنوپه نمايندگي تللی وچي تر راستنېدلو
وروسته يې دغور په پښتنو کي داسلام د دين تبليغ ته
ملا تړلې وه . نو بيا ددغو پښتنو اولادڅه سول ؟ دې پوښتنو

ته هم چا جواب نه دی موندلی .

— دافغنه له زمانې څخه بیا دحضرت رسول (ص) تر هجرت (۶۲۱ م) پوري نژدې شپاړس سوه کاله تېر سوي دي . په دې اوږده موده کې به دافغنه له زوزاتو څخه څومره پراخ اولس جوړسوی وي او دا اولس څوبه هم دپښتنو تربرونه وو . دا اولس څه سو ؟ ددې پوښتني جواب هم نسته — قيس په يوه روايت په ۴۰ ق (تاريخ سلطاني) او په بل روايت په ۴۰ ق کې مړ سوی دی . دمړینې پر وخت يې عمر ۸۷ کاله و (پښتانه دتاريخ په رڼا کېښی) . وايي چې دايمان تر راوړلو وروسته يې دحضرت خالد له لور (بي بي سارا) سره واده وکړ . واده يې بايد د ۷ - ۱۰ ق کلونو تر منځ سوی وي او دواده پر وخت يې عمر بايد د ۵۷ - ۶۰ کلو تر منځ وي . په پښتنو کې مسلط دود داسي دی چې دقوم سرداران او خانزاده گان په کم عمر (په اوله خواني کې) واده کوي . قيس به هم له بي بي سارا سره تر واده دمخه بله ښځه يا ښځي کړي وي ځکه دسرداری په حالت کې هغه هم بيا دپښتنو د سرداری په حالت کې ديوه سردار له پاره تر ۶۰ کالو پوري مجرد پاته کېدل له عرف و عاده لبري خبره ده . نوله دې بلي ښځي يا ښځو څخه پيداسوي اولاده څه سوه ؟ او که پښتانه يوازي دبي بي سارا اولاد وي ، نو بيا موږ ولي ځينو پښتنو ته خالدي پښتانه وايو ؟ دپورتني استدلال له مخي خو ټول پښتانه بايد دموږ له خوا حضرت خالد ته ورسېږي . داپوښتني هم ټولي بې جوابه پاته

دي .

— دپښتو ژبي په باب علمي څېړنو دا خبره ثابته کړې ده چې پښتو سامی الاصله ژبه نه ده او لکه وړاندي چې مي وويل دا ژبه دهندواروپايي ژبو په کورنۍ اړه لري . دا څرنگه کېدای سي چې ژبه دي اريايي وي او قوم دي بيا بنی اسراييل . (۱۰)

— دپښتنو د بنی اسراييليت په باب د لويديځو مولفينو ادعاگانې هم جدي تناقضات لري . ما وړاندي دا خبره کړې ده چې په لويديځو مولفينو کي جورج روز ددغي نظريې له کلکو پلويانو څخه دی . تاسي دده هغو خبرو ته ځير سي چې ښاغلي پوهاند دوكتور حبيب الله تيري د خپل نوي کتاب « پښتانه » په ۱۲ مخ کي راوړې دي . دی وايي : « روز په پای کي د ژبي خبره يادوي (مراد يې دورکو سوو يهودو قبایلو ژبه ده . م . هوتک) او وايي داڅه عجيبه خبره نه ده چې پښتنو دي خپله اصلي عبراني ژبه بايللې وي . ځکه دی وايي کله چې ديوه ولس يو څو قبيلې له خپل ملک او خلکو نه جلا او په يوه بل ملک کي ديوه غښتلي او گټور ولس په منځ کي مېشتې شي ، هلته نو بيا داڅه د تعجب خبره نه ده چې دغه قبيلې خپله ژبه ————— بايلي » (پرکلماتو تاکيد زما دی م . هوتک) تری صاحب دهمدغه جورج روز له خولې ليکي : « داسراييلو ولس قبيلې په نهايت کي افغانستان ته تللي او پښتانه دهمدغو لسو قبيلو اولاده ده . »

يو ځای پښتانه « دهمدغو لسو قبيلو اولاده » گڼي او بل ځای وايي چي « يو څو قبيلې له خپل ملك او خلکو نه جلا او په يوه بل ملك كې د يوه غښتلي او گڼ ولس په منځ كې ميشتې سوي » (تاكيد زما دی م . هوتك) . كه پښتانه د « همدغو لسو قبيلو اولاده » وي نو بيا « دغه غښتلي او گڼ ولس » څوك وو ؟ چي « دغو لسو قبيلو » پكې خپله عبري ژبه بايلوده او اوس په پښتو گپري . ددغه ولس ژبه خويه هر ورو پښتو وه . آيا دا حكم پر دغه حقيقت باندي اعتراف نه دی چي ددغو لسو قبيلو تر ورگېدو دمخه دلته يوگڼ او غښتلي ولس واو ژبه يې پښتو وه .

پوهېرو چي ددې نظريې جوړونكي په مغولي واكمنۍ كې اوسېدل . ددې واكمنۍ په حدودو (هند) كې تر پښتون د (افغان) كلمه ډېره مروجه وه . دهغه وخت دپښتنو په نزد هم دافغان نوم تر پښتون لرغونی ښكارېده . ځكه يې نو دساوول په كورنۍ كې دارميا او افغنه افسانه جوړه كړه . كه دوی ته دامعلومه واى چي پښتون - پكتهون نوم تر افغان لرغونی دی ، هيڅكله به يې د ارميا پر زوى د افغنه نوم نه واى ايښى بلكي پښتون ته ورته نوم به يې ورته تراشلى واى .

دبني اسراييليت دنظريې دمنځ ته راتگ عوامل
 دپښتنو داصل ونسب او دهغو دقبيلوي شجر و کتابي ثبت په
 ۱۰۲۰ ق کي سوي دي او په دې کال نورزي نعمت الله هروي
 د « مخزن افغاني » په نوم کتاب وکښ . داوخت مغول
 جهانگير پرتخت ناست دی . نعمت الله هروي دخانجهان
 لودي ملازم و او کتاب يې دهمدي خانجهان په تشويق
 کښلی دی (تفصيل يې مخکي بيان سوي دی) د حيات
 افغاني ليکوال دپتي محمد حيات خان دمخزن افغاني په
 حواله کاري چي خانجهان لسودي دافغانانو (پښتنو)
 د « سلسله نسب » د معلوماتوله پاره خپل ملازمان (قطب
 خان ، سرمست خان ابدال ، همزه خان توخي ، عمرخان
 کاکړ ، ظريف خان يوسفزي) افغانستان ته ولېږل . هغوی
 دنسب داسلسله له ساوله رانيولي بيا ترقيس عبدالرشيد
 پوري نوم په نوم په مفصله توگه ليکلي راوړه (۱۱) دحيات
 افغاني مولف ددغي نسبنامې په باب خپل تردید په واضحو
 ټکو بيان کړی دی او پوښتي چي دساو له مړيني څخه دوه
 نيم زره کاله وروسته به آيا دا ممکنه وي چي د دومره
 اوږدې زمانې مفصله نسبنامه دي سینه پرسینه په سمه توگه
 رارسېدلي وي ؟ جواب يې ده منفي ورکړی دی . نوموړی
 مولف وايي دمخزن افغاني هغه قلمي نسخه چي ده ترې
 استفاده کړې دکابل د يوې معتبرې کورنۍ له کتب خانې
 څخه ورته غلام حسين عليزي ورلېږلې وه . په دغه نسخه
 کي دکتاب دتصنيف علت داراز بيان سوي دی . دجهانگير

دربارته دایران یو ایلچي راغی او د پښتونودنسب رېښه یې له دهبانو (دېوانو) سره تړلې وبلل او حواله یې پر یوه معتبر کتاب ورکړه . پر خانجهان لودي باندي دا خبره درنه تمامه سوه دخپلو ملازمانو یوه جرگه یې چې نومونه یې وړاندي بیان سول ، د پښتونخوا بېلابېلو برخوته ولېږل او دغه نسبنامه او د پښتنو د بنی اسرایلیت نظریه یې بیان کړه . په دې وخت کي د پښتنوله لاسه پاچهي وتلې ده . نه هغه پخوانی برم وریاته دی او نه مقام . دمغولو په دربارکي پاته پښتانه هم په بېلابېلو ډولونو سره تر روجي شکنجې لاندي دي . په دغسي حالت کي چې دخپل اصل ونسب په باب دا راز له سپکاوی ډک توجیهات اوري ، څرگنده خبره ده چې دزغملو توان یې نه سي لرلای . دپاچهی داعادي له پاره خويي دتوري کمی نه محسوساوه او خپلو هلوخلو ته یې امید لاره خور د اصل ونسب دسپکاوی چاره ورته درنه تمامېدله . په دغه راز یوه فضا کي د قیس عبدالرشید سره دټولو پښتنو دتړلو افسانه میدان ته سوه . دا افسانوي نظریه هسي دعادي خلکو له خوا وضع سوې هم نه ده . ډیر دقت پکښي سوی دی . زیار ایستل سوی چې افسانوي روایتوته دهغي عیني زمیني له مخي چې تفصیل به یې وروسته راسی ، لږڅه منطقي او واقعي رنگ ورکړه سي او دهغه وخت دمسلط تفکر پر اساس باید دپښتونوداصل ونسب سلسله د حضرت نوح (ع) دریو زامنو (حام - سام - یافث) ته ورسول سي . باید وویل سي چې دریو تنو د

انساني ټولنيز رسولو عنعنه بوازي په پښتنو پوري منحصره نه ده . په شهنامه کي راغلي دي چي فریدون هم درې زامن (سلم ، تور او ایرج) درلودل او جهان یې پر دریو برخو ووېشه ، هر زوی ته یې یوه برخه ورکړه . دتاریخ پلار هیروودوت له خولې روایت دی چي داروپا په پراخه نااستوګنه سیمه کي چي واردواره یوسړی پیدا سو ، تارژیتانوس نومېدی او درې زامن یې پیدا سول (لیپوخائیس ، اریپوخائیس او کولاخائیس) . داوستا دروایتو له مخي زردشت هم درې زامن درلودل (ایست واستره ، اوروه تت نره ، هوره چیتره) . (۱۲) چي بیرته خپل اصلي مطلب ته راوګرزم ، د پښتنو دسامیت د نظریې د منځ ته راتګ پر وخت په هندوستان کي د پښتنو اړیکي له دوو قوتونو سره وې . مغول او هندوان . دظفرکا کاخېل په عقیده مغولو او هندوانو دخپل نسب لړۍ حام او یافت ته رسول . پښتنو له مغولو سره سیاسي رقابت درلود او له هندوانو سره مذهبي دښمني . ددې له پاره چي له دوی دواړو سره یې اړیکي شلولی او خپل خط یې بېل کړی وي ، ځکه یې نوخپله شجره سام ته ورسوله . دې کار دوی ګټي ورته وکړې . یو یې د خپلي مذهبي عقیدې د تسکین له پاره ځانونه له هندوانو رابېل کړل او عربو ته یې چي ددوی په نظر ډېر مقدس وو ، ورسول اوبل یې له خپلو سیاسي سیالانو سره د مخالفت له پاره تیوريك تاداو جوړ کړ . ددې له پاره چي خپلو شجرو ته یې علمي او منطقي رنگ ورکړی وي ، نوی

د ساول په زوزاتو کي د افغنه په نامه يوشخص ور زيات کړ
او پښتانه يې ورسره وتړل .

د دوهم څپرکي لمنلیکونه

(۱) مخزن افغانی - اردو ژباړه (اردو ژباړونکی یې
ډاکټر محمد بشیر حسین دی) - د سریزي ۱۳ مخ .
۱۹۷۸ م .

(۲) محمد حیات خان - حیات افغاني - پښتو ژباړه -
لومړی ټوک - ۱۷۰ مخ - کابل -

(۳) تړی - پوهاند دوکتور حبیب الله - پښتانه - ۲ مخ .

(۴ الف) دا بیت ما څه دپاسه څلوېښت کاله مخکي د
لومړي ځل له پاره له خپلي مور څخه اورېدلی و .

(۴ ب) حبیبی - عبدالحی - د پښتو ادبیاتو تاریخ - دوهم
ټوک - ۱۰۲ - ۱۰۳ مخونه

(۵) تورات چي په لغت کي قانون ته وايي ، دهغه اسماني
کتاب نوم دی چي پر حضرت موسی (ع) نازل سوئ او له
هغو څلورو کتابونو څخه دی چي مسلمانانو ایمان پر راوړی
دی . په قرآن مجید کي د تورات پر نامه ډېر پېښېږو .
عیسویان دمقدس کتاب لومړیو پنځو برخوته تورات وايي .
داپنځه برخي یې په انگریزي کي Pentateuch بولي چي په
فارسي متونو کي ورته « خمه موسی » ويل سوي دي .

(۶) ظفر کاکا خېل - سید بهادر شاه - پښتانه دتاریخ په
رڼاکښي - ۳۵ مخ - پېښور .

(۷) محمد حیات خان - حیات افغانی - پښتو ژباړه -

دریم ټوک - تعلیقات - بامخ - کابل - ۱۳۷۰ ش

(۸) هماغه اثر - هماغه ټوک - تعلیقات - یج مخ

(۹) پښتانه دتاریخ په رڼا کښی - ۲۵ مخ - پېښور .

(۱۰) ځینی کسان وایی دا خبره ممکنه ده چي قوم دي

بنی اسرائیل وي او ژبه دې هندواروپایي . ږه مثال کي یې د

Yeddish ژبه راوړي . دا ژبه دهندواروپایي ژبو په جرمانیک

ښاخ پوري تړل سوې او یوه ډېره نوې جوړه سوې ژبه ده چي

Early Germans او Hebrew یو مخلوط دی . دا ژبه گویا د

عبراني ژبي یوه نوې راپیدا سوې لهجه ده . نن ورځ ان

دایتالیا ، ترکیې ، هسپانیا ، شمالي افریقا او امریکا یو

زیات شمېر یهودان خو لا پرې پوهېږي هم نه . (وگورئ

What is a Jew? د Morris N. Kertzer لیکنه - ۱۱۷ مخ

مخ - څلرم چاپ - متحده ایالتونه - ۱۹۷۸ م

(۱۲) خپل - هارون - آفریده های مهجور علامه حبیبی -

۱۲۹ - ۱۳۸ مخونه - کابل - ۱۳۶۷ ش

(۱۳) حیات افغاني - پښتو ژباړه - لومړی ټوک - ۱۷۰ مخ

مخ .

دریم خپرکی

روایتی شجرې

شجره څه ته وايي ؟

شجره يا په دقيقه توگه (نسبي شجره) چي ځيني پښتانه يې د لهجوي خانگړتياوو له مخي (سجره) بولي ، يوه عربي كلمه ده او معنا يې درخته (ونه) ده . په انسايكلوپيډيا ————— وكي شجره هغي جنيتيكي نقشي Genealogical Chart ته ويل كېږي چي د كورنۍ د غړو تر منځ د ويني دگړونو تسلسل پكښې بيان سوي وي . دغي نقشي ته په انگرېزي Family Tree وايي . استاد محمدانور نوميالي د شجرې تعريف داسي بيان كړئ دئ : « نسبي شجره هغه څرگندونه ده چي د يو چا يا د يوې ټولۍ د منل سوي مېدې په باره كي ويله كېږي . » (۱)

د نړۍ د زياترو ملتونو افراد دخپلو كورنيو چارټونوپه ثبتولو سره غواړي خپله ايتنيكي لوړتيا يا اشرافيت ثابت كړي د امريكا د متحده ايالتونو زياتره مخوري كورنۍ

چي غواري خپله خانداني لوړتيا او اوصالت وښيي نو خپلي نسبي اړيکي هغو مسافرو ته رسوي چي په ۱۹۴۰ کال د Mayflower په بېړۍ کي امريکا ته راغلي وو . (۲) اروپايي اشراف ددې له پاره چي خانداني امتيازونه تر لاسه کړي ، زيارباسي خپل ځانونه لرغونو اتلانو ، حتی پخپل زعم خدايانو ته ورسوي . د عيسويانو په مقدس کتاب Old Testament کي هم د آدم ، نوح او ابراهيم (ع) شجرې راغلي دي .

پښتانه دخپلو نسبي شجرو خوندي کول دخپل قوم او قبيلې يو منلي دود گڼي او زده کول يې پر ځان لازم بولي . دوي ته دخپل قوم وگدۍ د سوچه توب مساله زيات اهميت لري . کله چي د قوم سوچه توب تثبيت سو ، بيا يې نو په کلي او ولس کي حيثيت ، وقار او ټولنيز موقف ډېر دروند وي . سراولف کبرو د الفنستون له خـولې ليکي » ... قبيلوي شجرې زيات ارزښت لري او ټول وېشونه او قبيلوي داخلي حکومتونه پر همدې باندي متکي دي . « بل ځای ورپسې زياتوي » ... پښتنو ته شجره د ژوندانه ساه ده او نورته ښايي دپاني اړول وي . « دوی دخپل پلار ونیکه نومونه او دخپل قومي تسلسل روايتونه . په سينو کي ساتي او هغوی چي بيا په ليک لوست پوهېږي ، په ليکلي توگه يې خوندي کوي . دکورنۍ شجرې معمولا پر اوږدو طومار ډوله کاغذي تراډو باندي ليکلي وي د نسبي شجرو دليکلي ثبت دود زياتره په اشرافي کورنيو کي باب

(رواج) دی . ښاري پښتنو او تعلیم یافته قشر دا دود تر ډېري اندازي خوشي کړی دی . خو په هیوادکي د تېرو دوو لسيزو تراچېدی د پښتنو یو لوی جمعیت دنړۍ پر پنځو لویو وچو سره تیت کړ او په نویو مېنو کي دهغوی ټولنیز دریځ ترگواښ لاندې راغی نو دنسبي اصالت مړژواندي عنعنه یې بیرته راژوندی کړه .

هغسي چي د پښتنو د بني اسراييليت نظريه دلومړي ځل له پاره په مخزن افغاني کي په مفصله توگه ثبت سوه ، دغه راز دهغوی دنسبي شجر و لومړنی مفصل ثبت هم په دغه کتاب کي وارد واره پيل سو . مخزن افغاني د پښتنوله عمومي عنعنوي روايت سره سم ټولي پښتني قبيلې او قومونه د بيت ، سره بن او غرغښت له لاري قيس عبدالرشيد ته رسولي دي او لکه وړاندي چي وويل سول قيس داسلام داوايلو دزمانې سرې ښوول سوی دی اودا لاهم وايي چي صحابي و . زماپه فکر که د قيس نيکه صحابي توب ثابت هم وي ، بياهم دا درې پښې دده زامن نسي کېدلای او تر اسلامي عصر ډېر وړاندي نومونه دي . که دا درې پښې مور دقيس زامن وگڼو نو دژوندزمانه به يې دلومړۍ هجري پېړۍ شاوخوا وي يعني په دغه وخت کي بايد پښتانه د ټولنيز جوړښت له مخي دافرادو يا کورنيو په حالت کي وي او دقوم يا قبيلې سطحي ته بايد ډېر وروسته رسېدلي وي . پر دې خبره خو تقريبا اتفاق سته چي په دوو ، درو پېړيو کي له يوه فردڅخه دزرگونو يا لکونو کسانو

زیرېدل د عقل و عادت پر خلاف حکم دی . خو تاریخ مورته وایي چي د پښتنو ددغو درو نیکونو ترزمانې دوې درې سدي وروسته پښتانه دیوه داسي جنگي ځواک په توگه منل سوي دي چي ستر واکمنان حساب ورباندي کوي . په دې برخه کي به بده نه وي چي دا څو بېلگې ولولو :

- وایي چي سبکتگین (د ۳۶۶ ق شاوخوا) دخپل جنگي ځواک د پیاوړتیا او دخپلي پاچهۍ د ټینګښت له پاره له پښتنو سره خېښي وکړه او د زابل (زاول) د پښتنو دیوه مشر لور یې خان ته وغوښته . ارواښاد علامه حبیبی لیکي چي « چون سبکتگین داماد افغانان شد ، تمام افغانان در لشکر او میجنگیدند . » (۳) داسي یو ځواک چي سبکتگین غوندي برمیالی پاچا دي یې په زومواله پیاوړی کبړي ، باید د شمېر په لحاظ هم زیات او موثر وي . خودروایتی شجرو له مخي په دغه وخت کي نه دابدالیانو مورث اعلی (ملک اودل) زیرېدلی و اونه د غلجیو دموجد اعلی بولکه وه ! چي داپښتانه به نو څوک وو ؟ (دابدالیانو دمشر نیکه ملک اودل دژوند زمانه د ۴۴۰ هـ ق حدود ټاکل سوي دي اوپه همدې اساس باید دغلجیو دمشر نیکه زمانه هم د ۴۰۰ ق حدود وي) دتېري پوښتني ځواب دادی چي دسبکتگین خېښان دهمدغو اوسنیو پښتنو اسلاف وو خو روایتی شجرو اودهغو پر اساس دقومونو دموجدانو دژوند دزمانو اټکلي ټاکلو مور ناسمي لاري ته رهنمایي کړي یو .

- دروایتی شجرو له مخي دټپت نیکه دلور بي بي متو دوه

زامن وو چي غلجی او ابراهيم (مشهور په لودي) سومېدل
 او د بیت زمانه باید ددوهمي هجري پېړۍ شاوخوا وي ځکه
 وایي پلار یې قیس عبدالرشید په ۴۰ - ۴۱ ق کي مړ دی او
 بېټ هم معمر سړی معرفي سوی دی . دلودي او غلجي
 زیږېده هم باید د دوهمي هجري پېړۍ حدود و منو (که څه
 هم روایتي شجره په کتابو کي لودي د خپل تربور ابدال یا
 اودل همزولی ښوول سوی دی او دابدال د ژوند زمانه یې د
 ۴۴۰ ق ټاکلې ده) خو په حیرانتیا سره وینو چي دهمدي
 لودي اولاده دخپل موجد تر زیږېدو په یوه حساب یو نیم
 سل کاله وروسته او په بل حساب او یا کاله دمخه دشپږ او
 قوت په لحاظ دومره پیاوړي کېږي چي په ملتان کي پوره
 نیمه پېړۍ پاچهي کوي داسي پاچهي چي حدود یې شمالا او
 جنوبا له لغمانه ترملتانو وو . وایي ملتان په هغه وخت د
 یوه ښار نوم نه و بلکي یوې پراخي سیمي ته ویل کېده ،
 دومره پراخه سیمه چي یوسلو شل زره کلي یې درلودل (۴)
 ددې پاچهي بنسټ ایښوونکی حمید لودي و چي له
 سبکتگین سره یې ددوستۍ تړون درلود او سبکتگین یې
 پاچهي په رسمیت پېژندلې وه (۵)

دنسب پوهني پوهانو یوه پېړۍ د دریو نسلونو له
 پاره ټاکلې ده او یوه نیمه پېړۍ له نیکه څخه تر کودي پوري
 زمانه نیسي يعني پنځه نسله . په پنځه نسله کي انساني
 زیږېدنه دومره نسي ډېرېدلای چي له خپل ټاټوبي (کسي
 غر) څخه په زرگونو میله لیري (ملتان) کي دي دیوې

درنې پاچهۍ بنسټ کېښېردي ، داسې پاچهۍ د سلطان محمود غزنوي د لښکرو په مخ کې خنډ وي او سلطان مجبورېږي هغه په زیاته قوه له منځه یوسي (۴۰۱ ق)

— غوري پاچا علاوالدين (مشهور په جهانسوز) پر غزنوي دولت باندې په ۵۴۵ — ۵۴۶ ق کې بری وموند ، او دبست و تخارستان تر فتح کولو وروسته له سلجوقي سلطان سنجر سره ونښت . خلك ځنې خواتوري سوي وو ځکه یې له لښکرو څخه شپږ زره تنه غلجي و تورک سلطان سنجر ته تسلیم سول . (۶) که د غلجي د ژوند زمانه لکه څرنگه چې د روایتي شجر و خپرونکو ټاکلې ده ، څلور سوه هجري قمري و منو نو دلته بیا هم د تولد و تناسل له ناممکن ډېرښت سره مخامخ کېږو . په یو سل و پنځوس کاله کې له یوه فرد (غلجي) څخه دومره اولاده منځ ته راغله چې یوازي درې زره تنه ځوانان یې سلطان سنجر ته تسلیم سول . ددې ځوانانو کورنۍ (مور و پلار ، خویندې و وروڼه) چې پر زیات کړې ، خبره لکونو ته رسیږي . عقل دومره زیاته زیږېدنه په یوه لنډه زمانه کې نه سي منلای .

— په روایتي شجر و کې متوزي او کرلاني پښتانه (وصلي افغانه) بلل سوي دي . د اصل و وصل خبره به وروسته وڅېړو ، څوکه د اصل و وصل (جز و کل) مفهوم په پام کې ونیسو نو باید اصلي قومونه تر وصلي د شمېر له مخې زیات وي . مگر اوسنۍ شمېرنې موږ ته برعکس معلومات راکوي . د پښنو د قبیلوي ترکیب په باب نسبتاً جامع

څېړنه په يوه کتاب کې سوې ده چې د (پښتني قبيلې) په نامه د پښتو څېړنو د نړيوال مرکز له خوا په ۱۳۷۰ ش کال په کابل کې خپور سوې دی . په دې کتاب کې د پښتنو قومونو په باره کې تفصيلي خبرې سوي دي ، تر يوې اندازې يې د ډاډ وړ احصايې ورکړي دي او داوسېدونو ځای ځايگي يې ښوول سوې دي . ما چې دا قومونه وشمېرل نتيجه يې په لاندې ډول راووتل :

سره بني (اصلي) = ۶۱ لوی قومونه
 غرغښتي (اصلي) = ۱۶ لوی قومونه
 متوزي (وصيلي) = ۷۱ لوی قومونه
 کرلاني (وصيلي) = ۲۹ لوی قومونه

ارواښاد سرمحقق دوست شينواري په مخزن افغاني کې ټولي درج سوي قبيلې (۳۹۵) او په هغو کې يې سره بني (۱۰۵) ، بيتني (۲۵) ، متوزي (۵۲) او کرلاني (۱۲۰) شمېرلي دي . (۷) په دې ډول وينو چې د وصيلي شمېر تر اصلي واوښت . دا کار خو له ناممکناتو څخه نه دی ، خو عادت و درایت يې نه سي منلای .

د روايتي شجرو په عنعنه کې اساسي تېروتنه داده چې هلته د پښتني ټولني د جوړښت واحدونه د افرادو په توگه منل سوي دي په داسي حال کې چې دا واحدونه افراد نه بلکې د افرادو لويې لويې ټولې دي . ابدال ، غلجی ، وردک ، خاخی ، منگل ، اڅک ، سليمان ... اونور د افرادو نومونه نه دي بلکې د لويو لويو ټوليو نومونه دي . استاد

نوميالی ليکي : «دپښتنو ايتنيکي مجتمع ديو بشپړ اورگانيزم په توگه تش د منفردو وگړو مجموعه نه ده بلکي يو اجتماعي - اقتصادي سيستم دی چي دمادي او معنوي عناصرو له تاريخي ترکيبه څخه د اوږدې زمانې په دوران کي دتشکل او تکامل پر لارباندي منځ ته راغلی دی . ددې اورگانيزم واحدونه وگړي نه دي بلکي لويي لويي قبيلې يا تپې دي چي دهرې يوې تشکل او تکامل دخورا ډېر وخت مولود دی » (۸)

پوهاند دوکتور حبيبالله تيری ليکي چي « ... په پخوانو تاريخونو او آثارو کي رښتيا هم ډېر زيات داسي خيالي او جعلي روايتونه او خام مطالب راغلي دي چي يو يې هم داصولي کره کتني او منطقي استدلال تاب نه لري . يو مثال د پښتنوپه باره کي د افغنه اوقيص عبدالرشيد افسانه اودهغې په اساس باندي دپښتنودنسب جوړه شوې شجره ده ، چي هم د منطقي پخواني او ځيني اوسني تاريخونه پرې ډک دي ، او هم په پښتنو کي له ډېر پخوانه په شفاهي ډول رايجه شوې ده . خوکه دا او داسي ډېر نور د پخوانو تاريخونو او آثارو مطالب د اصولي اجتماعي او تاريخي کره کتني د معيارونوپه اساس وڅېړل شي نو يقين دی چي افسانوي اړخ به يې په واقعي اړخ دومره غالب شي چي داتول روايت به باديو سي . » (۹)

سر اولف کپرو وايي « ددې کيسې خيالي اړخ پوره څرگند سو . حتی د قيس او دده دملگرو نکل هم د

خينو باوري اسلامي منابعو له خوا رد سوی دی . مشهور
سیاح البیرونی او درباري العتبي (Alutabi) دواړه د
محمود غزنوي د یوولسمي پېړۍ د زمانې خلک دي او د
قیس نکل ردوي . د دوی لیکنې ښيي چې له قیس څخه
څلور پېړۍ وروسته دکابل ولایت لا مسلمان شوی نه و .
نوموړی زیاتوي « ... له دغو کیسو څخه د ډهلي د خراغ
د تیلو بوی څي . د دربار افغانانو خپلي شجرې بیانولې او
خان ته یې کړیدت ورکاوه حال داچې پښتو یې نه وه زده او
په پاړسي به غږېدل . دوي دمغول پاچا د خوشالی او
خندولو لپاره هر څه ویل » (۱۰)

اوس به دپورتني حقیقت په پام کي نیولو سره د
پښتون قوم یو شمېر سترې څانګې دمستندو تاریخي پېښو
په روڼا کي وڅېړو او وبه گورو چې ددغو څانګو څرک د
راویتي شجرو پر خلاف تر اسلامي عصر ډېر وړاندې
موندلای سو .

اودل - ابدال - اپتل - هفتل - یفتل

ابدالیان د پښتنو یوه مشهوره قبيله ده دافغانستان په تاریخ
کي ددغي قبیلې رول ډېر زیات دی . دې قبیلې دمعاصر
افغانستان دجوړېدوله وخته د دوه نیم سوو کالو په اوږدو
کي واکمني کړې چې په هیواد کي دټولو میشته وو پښتنو
او غیرپښتنو له خوا منله سوې هم وه . دروسانو غیرمستقیم
او مستقیم تیري د دوي واکمني پای ته ورسوله . ددغي
قبیلې زیاتره مشاهیر د افغانانو او ټولو پښتنوګډ ملي

ویارونه دي . دابداليانو دنامه رېښه هغو سپین پوستي اریایي قبیلې ته رسیږي چي په تاریخ کي یې د اپتل Aptal یا هفتل په نامه پېژنو . اروپایان دغو اریایي هپتالیانو ته سپین هونان وایي . د (هون ، هان) اوبستی شکل اوس په پښتو کي (خان) دی چي ځيني پښتانه یې د (خون) په بڼه هم تلفظ کوي . د (ه) او (خ) داوبستون نور مثالونه هم سته . د (خوارزم) پخوانی ثبت د (هوارزم) په شکل هم لیدل سوی دی . عربو دې قبیلو ته [میاطله] ویله . تاریخي څېړني ښیي چي دغه سپین پوستي اریایان د اوسني افغانستان سیمو ته تر راتگ وروسته ددې ځای له لرغونو قبایلو (پکھت ، پښت) سره گډ سوي دي . دهفتالیانو ژبه چي هر څه وه خو له پکتهانو سره له گډون وروسته یې ژبه یومخیزه (پښتو) سوې ده . د اپتل قبیلې د ۴۰۰ م) په شاوخوا کي په باختر او تخارستان کي یو پیاوړی دولت جوړکړ ، له ساسانیانو سره یې جگړې وکړې او کتیبي یې دکندهار په شمال او ارزگان کي موندل سوي دي . (۱۱) دروايتي شجره له مخي د ابدالسیو پښتنو نیکه (ابدال) نومېدی او په اسلامي عصر کي پیدا سوی دی . د ترین زوی ، د شرخبون لمسی ، د سره بن کوسی او د قیس عبدالرشید کودی و . د ژوند زمانه یې د ۴۴۰ هـ ق شاوخوا ټاکل سوې ده . داسلامي دورې دغه ابدال نیکه که چېري عيني موجودیت هم ولري نوبه د لرغونو اپتالیانو له روزاتوڅخه یو متاخر سړی وي . ځکه ابدالي قبیلې د اسلام

دمبين دين تر بعثت څه دپاسه دوه سوه کاله وړاندي پياوړی دولت درلود . مور دروايتي شجرو په گرافیکه نخشه کي پر دېرو داسي نومونو پېښېږو چي له پوښتنو خالي نه دي . حضرت بېټ نيکه په هيڅ ډول هغه بيتنی نه دي چي قوم يې په نامه سته . د پټي خزاني باباهوتک د هوتک قبيلې يو متاخر شخص دی او په هيڅ راز يې بايد هغه منبع ونه بولو چي د هوتکو پراخ قوم ورته منسوب دی .

ابداليانو ته د (دراني) لقب لوی احمدشاه بابا ورکړی دی . تر احمدشاهي عصر وړاندي يې ټولو منابعو نوم ابدالي يا اودالي راوړی دی .

الکو ، اراکو ، الکوزي ، اراکوزي

دروايتي شجرو له مخي الکو د خيرک په اولاده کي د بارک او پوپل سکني ورور دی . خيرک دابدال زوی د ترين لمسی د شرخيون کړوسنی د سړه بن کوسنی او د قيس عبدالرشيد کودی دی . د ژوند زمانه يې بايد د ۷۸۰ هـ ق شاوخوا وېولو ځکه د ورور (پوپل) د ژوند زمانه يې تاريخونو د ۷۸۰ هـ ق حدود ښوولي دي . (۱۲) يعنې د اتمي هجري پېړۍ پای يا له نن څخه نژدې ۶۵۰ کاله وړاندي . دالکوزيو پښتنو ټاټوبی په مشخصه توگه د احمدشاهي کندهار شمال لويديځ ته د ارغنداب ناوه ده . د زابل ولايت په جلدک او په فراه ولايت کي هم يو شمېر الکوزي اوسي خو اصلي مېنه يې د ارغنداب د رود غاړي دي . د ارغنداب حوزه په تاريخي لحاظ د اراکوزيا سيمه

ده . وايي کله چي مقدوني سکندر (تولد يې ۳۵۶ ق م) له اتيازرو لښکرو سره د اسيا پر لويه وچه برید وکړ ، دريم داريوش ته يې ماته ورکړه ، د هخامنشي سلطنت پلازمېنه (پايتخت) يې وسوځله ، مخ يې پر خراسان ونيو ، دهرات تر نيولو وروسته يې دهيلمند ناوه او ورپسې د اراکوزي ناوه د اراکوزيانو له سخت مقاومت وروسته فتح کړه . د ۳۲۹ ق م په دوېي کي يې د اراکوزي سکندريې ښار د اوسني کندهار په شاوخوا کي جوړ کړ . (۱۳) د اراکوزيا سيمه په ريگويدا کي د (سراسواتي) او په اوستا کي د (هراوتي) په نامه ياده شوې ده . (۱۴) دغه اراکوزيان چي د ارغنداب پر غاړو اوسېدل او له مقدوني سکندر سره يې « سخت مقاومت » کاوه ، څوک وو ؟ داخلک د همدا ننيو الکوزيو اسلاف وو . د الکوزي او اراکوزي په نومونو کي د (لام) او (ري) اوبستون (ابدال) پېښ دی . (ري) په (لام) اوبستې ده . ددغه راز ابدال نوري بېلگي هم سته لکه : دېوار - دېوال ، غريبېل - غلبېل ، قيطور - قيطول . (د کندهار ښار لويديځ ته د سربوزي د غره لــورــه څوکه « قيطول » نومېږي . مـاتـه لا په (ري) او (لام) کي د (لام) برغ لوغـونـی ښکاري او په (الکوزي) کلمه کي د پای له خوا (زی) هڅه سوفیکس نه بولم چي د نومونو په پای کي ورلوېږي او د (زوی) معنا ورکوي لکه د (باريک) او (محمد) د نامه و پای ته چي ورلوېدلی او (بارکزی) او (محمد زی)

ځينې جوړ سوې دې يعنې د بارک زوی او د محمد زوی .
الکوزی او اراکوزی د شخص نوم نه بلکې د هغه جمعيت
نوم دی چې د اراکوزيا اوسېدونکي وو .

اڅک - اڅکزي

په ابدالپوښتنوکي اڅکزي هغه قبيله ده چې چې د
ژوند ډېري لرغوني لاري چاري ، راشه درشه ، رسم و
رواجونه ، دودونه و عادتونه يې خوندي ساتلي دي .
دپښتنو د ايتنيکي څېړنو له پاره دا قوم خورا غني مواد
لري . د دوی دنگ دنگ قدونه ، پياوړي بدنونه ، غښتلي
موتي ، گردې مخونه ، مست اتونه ، غېږي او نور يې هر
يو پخپل ذات کي د اريايي توب او لرغونتوب نڅښي دي .
ددې قوم دخپلونو نومونه هم خورا لرغوني علايم لري . د
روايتي شجرو پر بنا اڅک او محمد دوه وروڼه دي چې دبارک
له اولادې گڼل کېږي . د بارک دژوند زمانه د ۷۶۰ هـ ق
شاوخوا اتهکل سوې ده اوپه دې حساب بايد د اڅک نيکه
وخت تر دې وروسته کلونه وي او تر ۸۰۰ هـ ق وروسته
کلونه يې وېولو . دا خبره مي لا بايد دمخه کړې وای چې د
يوې قبيلې د جوړښت د پيل له پاره دغه شان دقيقه نېټه يا
کال ټاکل پخپله د علم له موازينو سره سر نه خوري . د
اڅک د پيدايښت کلونه که د ۸۰۰ هـ ق حدود ومنو نو دا د
اسلامي عصر هغه دوران دی چې اسلامي تفکر د مسلمانانو
اوپه تېره بيا پښتنو د ژوند په ټولو اړخونو کي ژوري ريښې
خغلولي دي . پر ژبه يې د عربيت ژوره اغېزه مسلطه سوې

ده . نومونه يې عربي ، اصطلاحات عربي ، هرڅه عربي سوي دي . دا خبره دمنلونه ده چي د اسلامي مجد وعظمت په دغسي يوه دوران کي دي د يوه مسلمان قوم نومونه غير اسلامي يا غير عربي وي او مسلمان اڅک دي پر خپلو زامنو (گجن) و (بادين) نومونه کنښېږدي ، لمسی دي د (څول) ، کړوسی دي د (سدي) ، کوسوی دي د (پايک) او کودی دي د (خودک) په نامه ونوموي . تاسي ته به زه د يوه اڅکزي شاعر شجره وړاندي کړم اوتاسي به دا ټول غير عربي نومونه پکښې ووينئ . داشاعر ملا عبدالسلام اشپزی نومېږي او په اولس کي په سلام بابا مشهور دی . نوموړی د ملاحش زوی هغه د ملاصمد هغه دملابرت هغه د جمال هغه د گلي هغه د غازي هغه د پيرعلي هغه د خودک هغه د پايک هغه د سدي هغه د څول هغه د گجن هغه د اڅک زوی دی . (۱۵) ددې شجرې د پای شپږ نومونه خوپه څرگند ډول تر اسلام دمخه نومونه دي (۱۶) . که درې پښته يوه پېړۍ وگنو نو شپږ پښته دوه سوه کاله کېږي او ددې معنا به داوي چي د اڅک زيږېدنه بايد لږ تر لږه دوه سوه کاله تر اسلام وړاندي وېولو . روايتي شجره ته د نيټې ټاکونکو د هغه عمر شپږ سوه کاله کړی دی . په دغه موده کي له يوه فرد څخه داڅکزو د دومره پراخ اولس جوړېدل تر عقل وتلې خبره ده . ما د يوه اڅکزي شاعر شجره ځکه د بېلگې له پاره راوړه چي ددې قوم پر شجره زيات باور کېدلای سي . په ابداليو پښتنو کي د اڅکزو قبيله

دنسبي اړيکو په خوندي کولو کې تر نورو قبېلو ډېره پابنده ده . په دوي کې د قبيلې پوښتنه اساسي سوال دی . له نابنده مېلمه څخه تر روغې وروسته لومړۍ پوښتنه داده چې څوک يې ؟ يعنې په قوم څوک يې ؟

داڅک د ژون زمانه ډېره قديمه ده . د شجره جوړوونکو د کجن او اڅک تر منځ د پېړيو پېړيو فاصله غورځولې ده . ښاغلي دوکتور عبدالرازق پالوال پخپل درانه اثر (د پښتنو نوي پخوانی تاريخ) کې د يوناني آثارو پر بنسټ د (ارڅک) شاهانو په باب (چې مراد يې اڅک شاهان دي) ډېر لرغوني شواهد او تازه و بکر معلومات ورکړي دي . ددغه درانه او گران کتاب دوهم ټوک چاپ سوی دی (۱۹۹۴ م) پښتانه ددغه اثر د نورو ټوکونو د خپرېدو لار څاري .

برېڅ - پروټ - ډاسو - اړېدي

د اريايانو په لرغونو سرودونو (ويدونو) کې موږ د ارغنداب په ناوه کې د پښې ، ډسه ، پراوټه او بريسه قبيلو نومونه مومو چې له دوی څخه همدا نن پښې په سيوی او کندهار کې سته ، بريسه په يقين سره د برېڅ قوم نوم دی ، پروټ د الکوزيو يو ښاخ دی ، د اړېديو نوم د اپاريتي په بڼه ثبت دی او په سلېمانخېلو کې د ډاسو (ډسه) په نامه يوځېل سته (۱۷)

ساک - سهاک - ساکزی - اسحاق زی

له تاريخي څېړنو څخه څرگندېږي چې ساک قبایل د

آمو په شاوخوا کي ترمیلاد شپږ سوه کاله مخکي اوسېدل .
 وایي لوی کوروش د سیستان د فتح پر وخت همدغه ساکان
 د هغوی د ښوخدمتونو له امله (نیک کردار) بللي او
 نازولي یې دي . ارواښاد علامه حبیبی لیکي کله چي دغه
 کوچي ساکان صحرائشین سول دباختر په سیمو اودآمو
 سیندپه جنوب کي له پښت قبیلې سره ګډ سول او دساکه
 نوم ددغو قبایلو په نومونو کي ځای سو . لکه په زابل او
 کابل کي د سهاک او په هيلمند کي دساګزي په پښتنه قبيله
 کي همدا نوم سته . له ساکانو څخه عبدالله محمد بن صالح
 ساګزي په سیستان کي د یعقوب لیث صفار پر خلاف پاڅون
 وکړ او مات سو (۲۵۹ هـ ق) مشهور انګرېزافغان پوه سر
 اولف کېرودګندهارا دساک واکمنانو په نومونو کي خورا ډېر
 پښتو مشابېهتونه موندلي دي . (۱۸) ارواښاد دوست
 شینواری خولا ساکان د پښتون قام په جوړښت کي یو
 اساسي عنصر ګڼي . دده په عقیده د پښتانه په خټه کي د
 (سلم ، ساک او سامي) عناصرو بېلګې سته . (۱۹)
 په پښتنو کي د عربي فرهنگ له خپرېدو سره سم خورا
 ډېري پښتو کلمې په عربي بڼه او وروسته په پارسي شکل
 واوښتي لکه سرود (سردسېر) ، جروم (گرمسیر)
 مستنج (مستنگ) ، سجستان (ساګزستان) ، سجزي
 (ساګزي) ، قهستان (کوهستان) ، میر واعظ
 (میرویس) ، ضحاک (سهاک) ، لهوګرد (لوګر)
 فوفلزایي (پوپلزی) ، طوخی (توخی) ، صدوزی

(ســدوږی) ، ارغسان (ارغستان) ، سفید روان
 (سپېروان) او نور. په دې ډول له سهاك څخه (ضحاك او
 اسحق) جوړ سو (لكه له بنرخبون او خرنېبون څخه چې يې
 شرف الدين او خيرالدين جوړ كړي دي !) او د ساگزو
 قبيلې نوم په اسحق زايي واوښت . دا لرغونې قبيله چې
 مور يې د موجوديت څرك (۲۵۰۰) كاله وړاندي لرو ، د
 روايتي شجرو د مسخ كوونكو له خوا دوه ځايه سوې ده .
 يوه برخه يې د سره بن په اولاده كي د ابدال له لاري د پنج
 پاى په گروپ كي شامله سوې او بله يې د سهاك ولد
 ابراهيم ولد بي بي متو بنت بېټ بللې ده (۲۰) كه د ابدال
 زمانه د ۴۴۰ هـ ق شاوخوا ومنو نو د سهاك = اسحق د
 ژوند عصر بايد د اوومي هجري پېړۍ سر وي او په دې توگه
 به مو د يوې لرغونې قبيلې د عمر لږترلږه اتلس سوه كاله
 عمر خوړلى وي .

د پنج پاى له گروپ سره د ساكانو يو ځاى كول ماته
 مصنوعي ښكاري . د كندهار له درانيو څخه دا خبره اورېدل
 كېږي چې د پنج پاى گروپ قومونه كله ځانونه په درانيو
 گډوي كله په غلجيو .

**

*

د دريم څپرکي لمنليکونه

(۱) نوميالی - محمد انور - د پښتنو د ټولنيز تاريخ مبادي -

۳۷ مخ - مسکو - ۱۹۹۰ م

(۲) په ۱۶۲۰ م کال کي په اتلانتيک سمندر کي يو

بېساري توپان پېښ سوی و چي ۶۶ ورځي يې دوام درلود .

له دغه توپان څخه يوه کوچنۍ بېړۍ راووته چي سپرلي يې

مذهبي مبلغين وو . دغو مبلغينو په شمالي امريکا کي يوه

ټولنه جوړه کړه چي زوزات يې د امريکايي کلتور له مخي

زموږ د ځينو پښتنو په شان ځانونه « ستانه » بولي .

(۳) حبيبي - پوهاند عبدالحی - تاريخ مختصر افغانستان

- ۱۴۱ مخ

(۴) رشاد عبدالشکور - لودي پښتانه - ۱۳ مخ

(۵) تاريخ سلطانی ۲۳ مخ ، تواريخ خورشيد جهان ۶۷

مخ ، لودي پښتانه ۱۲ مخ د تاريخ فرشته دلومړي ټوک ۱۸

مخ په حواله .

(۶) حبيبي - پوهاند عبدالحی - تاريخ مختصر افغانستان

- ۱۵۷ - ۱۵۸ مخونه .

(۷) شينواری - سرمحقق دوست - پښتانه څوک دي ؟ -

۶۸ مخ پېښور - ۱۹۹۸ م

(۸) نوميالی - محمد انور - د پښتنو د ټولنيز تاريخ

مبادي - ۴۶ مخ - مسکو - ۱۹۹۰ م

(۹) تېری - حبيب الله - پښتانه - شپږ مخ - پېښور -

۱۹۹۹ م

(۱۰) سراولف کارو - پښتانه (پټانز) - پښتو ژباړه -

۲۵ - ۲۶ مخونه - پېښور - ۱۹۹۹ م

(۱۱) حبیبی - پوهاند عبدالحي - تاريخ مختصر افغانستان - ۲۳۴ مخ

(۱۲) تاريخ مختصر افغانستان - ۲۳۹ مخ ، پښتانه دتاريخ په رڼا کښی ۱۲۷۲ مخ

(۱۳) تاريخ مختصر افغانستان - ۴۰ مخ

(۱۴) ريگويدا د ويدي سرودونو يو کتاب دی . ويدي سرودونه له نن څخه نژدې څلورنيم زره کاله وړاندي ويل سوي دي . ويونکي يې هغه اريايي قبايل وو چي د آمو سيند په شمال کي اوسېدل او خپله مېنه يې (ارياناويجه) بلله . (اوېجه اوس لا هم د کندهار په لهجه کي د (سرزمين) په معنا ژوندي او مستعمله کلمه ده .) اريايي مدنيت د ويدا په څلورو کتابونو کي منعکس سوی دی . له دغو څلورو کتابونو څخه د يوه نوم يې ريگويدا دی نور درې يې سام ويد ، اتهرواويد ، يجورويد نومېږي . ريگويدا يې ترټولو قديم دی .

اوستا بيا د زردشتي مذهب مقدس کتاب دی چي دوې لويې برخي لري . په لومړۍ برخه کي يې دغه لاندي کتابونه راغلي دي : يسنا ، ويسپرد ، ونديداد . او په دوهمه برخه يې دوې څانگي لري : خورده اوستا او يشتونه د (يشت) معنا د (ستايني سرود) ده . که د اوستا لومړۍ او دوهمه برخه په پام کي ونه نيسو ، نو په مجموع

کي گویا پنځه کتابه کېږي : یسنا ، ویسپرد ، ونډیداد ،
یشت او خورده اوستا .

(وگورئ : افغانستان در شاهنامه د ارواښاد احمد علی
کهزاد لیکنه - ۹۳ مخ - کابل - ۱۳۵۵ ش)

(۱۵) ملا عبدالسلام اشپزی - د مقدس خان معصوم
لیکنه - پښتو اکاډمي - بلوچستان - ۱۹۸۷ م

(۱۶) په وروستیو څو لسیزو کې پر پښتنو کوچنیانو
باندي د غیر عربي نومونو ایښوول باب سوي دي . زموږ
زلمي پښتانه کوښښ کوي پراولادو باندي پښتو نومونه
کښیږدي . دغه تمایل د وروستیو لسیزو محصول دی .

(۱۷) حبیبی - پوهاند عبدالحی - تاریخ مختصر
افغانستان - ۱۰ مخ .

(۱۸) پورتنی اثر - ۵۸ مخ

(۱۹) شینواری - سرمحقق دوست - پښتانه څوک دي ؟ -

۱۹ مخ - پېښور - ۱۹۹۸ م

(۲۰) خلاصه الانساب - ۱۲۶ مخ

*

څلرم څپرکی

غرزي - غلزي - خلجي - غلجي

په پښتنو کي غلجي قبایل هم دشمبر له مخي او هم په تاريخ کي دخپل خانگري نقش له رويه د يادوني وړ موقعيت لري او همدا علت دی چي ما په دې لېکنه کي هغوی په يوه بېل څپرکي کي راوړل . له دې قبيلې څخه لوديانو د څلرمي هجري پېړۍ په سر کي په ملتان کي د يوې درنې پاچهۍ تاداو کښېښود چي نيمه پېړۍ يې دوام وکړ او د غزنوي سلطان محمود له خوا په ۴۰۱ هـ ق کي ورانه سوه . تردې وروسته په هند کي د خلجي (غلجي) شاهانو اوږده دوره پيل کېږي چي پيل يې په ۱۲۰۶ م کي و او څه د پاسه درې سوه شل کاله يې دوام وکړ . (د خلجي او غلجي په باب به وروسته ږغېږو) د نهمي هجري پېړۍ په نيمايي کي لوديانو د دوهم ځل له پاره د شاهوېل لودي سلطان بهلول په لاس د هندوستان په شمال (ډيلي) کي د يوه پرتمين سلطنت بنسټ کښېښود چي تر اتيا کاله عدل وروسته د مغول بابر په لاس ړنگ سو . تر بابر وروسته بيا ددغو قبایلو خپلوانو (سوريانو) د سلطان العادل سوري شېرشاه په همت پر هند باندي دپښتنو واکمني ټينگه کړه

چي د مغول همایون په لاس چپه سوه او تر هغه وروسته بیا وینوچي په کندهار کي د حاجي میرویس نیکه په قیادت ملي غورخنګ پیل سو (۱۱۱۹ هـ ق) پښتانه یې واکمني ته ورسول . دا واکمني اته دېرش کاله وروسته د افشار نادریه لاس نسکوره سوه . لکه وړاندي چي مي وویل ددې قبایلو په باب زه ځکه لږڅه په تفصیل رغېږم چي په روایتي شجرو کي همدوي زیاتره د مناقشي وړ ګرځول سوي دي . ددوی په باب ظالمانه قضاوتونه سوي دي . دپښتنو دروايتونو له مخي دغلجیو رېښه د بېټ نیکه لور بي بي متو ته رسېږي . بي بي متو په غوري حسین (۱) واده وه . په مخزن افغاني کي د متو او حسین د واده په باب د مجمع الانساب په حواله یوه افسانه لیکل سوې چي وروسته یې نورو تاریخونو ته هم لارګرې ده (۲) افسانه داسي ده :

د ولید بن عبدالمک بن مروان دخلافت په وخت دده سپه سالار حجاج بن یوسف ثقفی د خراسان او غورستان د نیولو په نیت له یو لوی لښکر سره راوخوځېد . په غور کي د حجاج په راتګ سره لویه ګډوډي راغله . مخوري کورنی او د نامه کسان له کور و کلي ووتل په هغو کي د حسین په نامه یو ځوان د وطن پرېښوولو ته مجبور سو . (د حسین د نسب شجره یې د غور حاکم سلطان بهرام ته رسولې ه او هغه یې د سلطان معزالدين محمد بن سام غوري له اولادې بللی دی . وایي چي دڅلرم خلیفه حضرت علی کرم الله وجهه له خوا سلطان بهرام ته دغور د حاکم په توګه فرمان

صادر سوی و). په افسانه کي راغلي دي چي حسين نامی دکسي په غره کي د شيخ بهت نيکه کورنی ته پناه وروړه. شيخ بهت يې په تندي کي د عالي نسبی او نېک فطرتی نخښي وليدلې. په کور کي يې خای ورکړ او د کهاله محرم يې وگانه او د زوی په شان چلند يې ورسره وکړ. څه موده وروسته د حسين او د شيخ بهت د لور (متو) ترمنځ مينه پيداسوه او د متو د مور ويلار په پټه سره کور و کهول سول. متو حمل واخيست. مور يې د چارې په فکر کي سوه د پلار سره يې خبره طرحه کړه او ځني ويې غوښتل چي د هلك و نجلۍ نکاح وتړي. پلار يې د هلك د اصل ونسب د معلومولو له پاره يو سړی چي (کاغ دور) نومېدی د حسين له يوه ليک سره چي د خپلي کورنی په نامه يې کښلی و، غور ته ولېږه. کاغ دور په غور کي د حسين دپلار و نيکه څرک ويوست او تر راتگ وروسته يې شيخ بهت ته ډاډ ورکړ چي هلك عالي نسبه شهزاده دی. شيخ بهت د خپلي لور و حسين نکاح وتړله. متو ته خدای زوی ورکړ. نيکه يې له دې امله چي هلك و نجلۍ دده بې سلا يوځای سوي وو، پر —اشوم باندي (غلزوی) نوم کښېښو يعني د غلا زوی. دا نوم وروسته غلزی، غلجی سو. (۳) تاريخ سلطاني دې افسانې ته نېټه هم ايښې ده او دا پېښه يې په پنځه سوه هجري کي بللې ده. (۴) حسين يې د شهزاده سام غوري زوی بللی دی او له غور څخه يې د هغه د راوتلو علت غورته د غزنوي لښکرو

ورتگ گنېلى دى . دا افسانه په مخزن افغانى كې پيل سوه
 او تر ننه پوري دېرو كتابو اخیستې ده . زموږ له پياوړو
 استادانو څخه پوهاند رشادهغه (مضحكه وجه تسميه)
 بللې ده (۵) له دغو يادونو سره سره به زه اوس ددغي
 افسانې په باب يو شمېر دلايل وړاندي كړم او گران
 لوستونكي به وگوري چې دغه افسانه ———وي روايت او
 « عاميانه اشتقاقونه » څومره له حقيقته ليري دي .

— لومړى داچې د غوري پاچهانو په هغه لست كې چې
 علامه حبيبي په خپل كتاب (تاريخ مختصر افغانستان —
 ۱۶۶ مخ) كې راوړى دى ، د سلطان بهرام په نامه څوك
 نسته . زما په گومان ددغي افسانې طراحانو د غزنوي
 شاهانو د لړۍ پر يوه تن (بهرام شاه بن مسعود سوم)
 بــــاندي يې د (غوري) لقب ورزيات كړى دى . دا
 امكان زه ځكه وارد بولم چې د پښتنو د اسراييليت د نظريې
 د جوړولو په ترڅ كې يې هم د اصفيا په اولاده كې د افغنه
 نوم ور ځاى كړى دى .

— د حضرت على (ك) شهادت په ۴۰ هجري قمري كې
 پېښ او سلطان معزالدين غوري د شپږمې هجري پېړۍ سړى
 دى . دده پــــه اولاده كې سلطان بهرام نامى ؟ ته د
 حضرت على (ك) له خوا د فرمان صادرېدل له تناقضه
 ډك روايت دى . ځكه د حضرت على د شهادت او د سلطان
 معزالدين د واكمنۍ تر منځ د شپږو پېړيو واټن پروت دى .
 گويا د اسلام څلرم خليفه تر خپل شهادت شپږ پېړۍ وروسته

يو چاته فرمان صادر وروي !) .

- مخزن افغاني خو د متو او حسين د نکاح کېدلو وخت نه رابښي خو تاريخ سلطاني لکه وړاندي چي مو ولوستل ، په صراحت سره وايي چي داپېښه په پنځمه هجري پېړۍ کي سوې ده . په داسي حال کي چي وليد بن عبدالملك په ۹۶ هـ ق کي مړدى او د حسين له کوره وتل او دکسي غره ته تلل بايد په لومړۍ هجري پېړۍ کي ښوول سوې وای . متو د قيس لمسى ده . قيس په ۴۰ يا ۴۱ هـ ق کي مړدى او په دې ډول خو اول د نيکه او لمسى تر منځ زماني فاصله (۴۵۰) کاله ده چي د عقل په حکم ممکنه نه ده . بل حسين د لومړۍ هجري پېړۍ په پاى کي له کوره وتلى خو واده يې درې پېړۍ وروسته کړى دى . نه پوهېږم چي دا مساله به څرنگه تشرېح سي ؟

- وايي شيخ بېټ پخپل وخت کي په تقوا او ښکي مشهور و د لور په ورکړه کي د نورو پښتنو په شان ډېر محتاط و . د خېښۍ په وخت کي ورته د اصل و نسب مسالې زيات اهميت درلود او له همدې امله يې د حسين غوري د پلار ونيکه د معلومولو له پاره کاغ نامى دور ته له کسي غره څخه د غور تر لتو پوري د اوږده سفر ماموريت ورکړ . آيا ددغسي يو شخص څخه داهيله کېدای سي چي د خپلي کورنۍ لمن دي په خپل لاس پورته کړي او پر لمسي باندي دي د (غل زوى) نوم کېښېږدي ؟ په پښتنوکي همدا اوس پر ناموس باندي د تېري او ناروا داغ جزا مرگ دى . آيا دا

خبره به د بېټ نیکه په وخت کې چې اسلام او پښتونولي تر
 نن سل چنده ټینګه وه ، د یوه روحاني مقتدا په باب د منلو
 وړ وي چې خپله لور داسې یوه شخص ته په نکاح ورکړي
 چې دده کورنۍ ته یې پېغور اړولی وي ؟ هېڅکله نه .

— ددې افسانې بل تناقض د (کاغ دور) مساله ده . که
 کاغ نامې په رشتیا سره په قوم (دور) و ، نو د دور قوم
 لومړۍ نیکه باید تر بېټ نیکه دمخه یا یې همعصر وي . په
 داسې حال کې چې د روایتې شجره په روایت خو (دور)
 په (شیتک) کې شامل دي (نوري خانګي یې ټنې او
 بنوخي دي) شیتک د ککي زوی ، هغه د کرلان زوی او
 هغه د بېټ سره په یوه لیکه کې راغلی شخص ښوول سوی
 دی . د پورتنۍ روایت له مخې خو لمسي تر نیکه دمخه
 ژوند کاوه !

ددغو تناقضاتو حل په هغه چا اړه لري چې د غلجیو په
 باب پر دغه افسانوي روایت باندې گروهمن وي .

غلجي څوک دي ؟

د غلجیو د نامه په توضیح کې ننني پوهان د نوو څېړنو
 په رونا کې ټول په یوه خوله دي او هغه دا چې دا نوم غرزی
 (کوهزاد) دی . د غرزي کلمه ورورو په غلجي اوښتې ده .
 د (زې) او (جیم) د اوښتون ډېر مثالونه سته (ژوند -
 زوند - جوند ، ژبه - زبه - جبه ، ژرنده - زرنده - جرنده)
 علامه حبیبې د توماس چک له خولې وايي چې په
 لرغونې باختري دري کې (گر - Gar) غره ته وايي

اود آمو سيند د لوري خوا د غرنیو سيمو آريايي
 اوسېدونکي (غرچه) نومېدل . غرڅه او غرڅني په نني
 پښتو کي مروجي کلمې دي او د غره مېړونو ته وايي . غر د
 يوې لاحقې په توگه د پښتانه له نامه سره تړلې کلمه ده .
 عربو د غـور پښتانه پاچهان (ملوک الجبال) يعني
 (د غرونو شاهان) بلل . د غزنوي دربار مشهور مديحه
 ويونکي شاعر ابوالقاسم فردوسي پخپل تاريخي شهکار
 (شهنامه) کي د زابل په غرو کي د افغانانو د يو مشر او
 پهلوان اوږد داستان لـري . دا مشر (کک کوهزاد)
 نومېدئ چي په قوي احتمال سره يې (غرزی کک ، غلجی
 کک) بللای سو . د شهنامي د ملحقاتو روايت داسي دی

چنين گفت دهقان دانش پژوه

مراين داستان رازپيشين گروه

که نـزدیک زابل بسه روزه راه

یکی کوه بد ، سرکشیده به ماه

بيک سوی او دشت خـرگاه بود

دگر دشت ، زی هندوان راه بود

نشسته درآن دشت بسيارکوچ

زاوغان ولاچين و کـرد و بلوچ

یکی قلعه بالای آن کـوه بود

که آي حصن و از مردم انبوه بود

مرآن حصن را نام مـرباد بود

ازوجـان نابخردان شاد بود

بدژ در، یکی بد کنش جای داشت
 که در رزم با اژدها پای داشت
 نژادش زاوغان سپاهش هزار
 همه ناوک انداز و ژوبین گزار
 بیالا بلند و به پیکر ستر
 به حمله چو شیر و به پیکار بیر
 دورانش بمسانند ران پیل
 که رزم جوشان تر از رود نیل
 به نیروجد اکردی از کوه کمر
 گریزان ز رزمش بدی شیر نر
 چو پیکار جستی ز مردان مرد
 ز مردان به آوردی از گرز گرد
 ورا ننام بودی کک کوهزاد
 بگیتی بسی رزم بودش به یاد
 هزار و صدو هژده اش سال بود



بسی بیم ازو در دل زال بود (۶)

د ارواښاد استاد احمد علی کهزاد په نظرد « مریاد »
 غر په فراه کي واقع دی او « که نزدیک زابل بسه روزه راه »
 داسي تعبیروي چي زابل یوه پراخه سیمه ده او په دې ځای
 کي له زابل څخه مراد د هیلمند او ارغنداب غاري دي .
 نوموړی استاد زیاتوي « دشت خرگاه عبارت از سرزمین
 پهناور است که علی العموم کوچی ها در آن مستقر بودند و
 خیمه ها و غرذی ها و خرگاه های خود را در آن پهن دشت

برپا می نمودند . راهی که بطرف هندوان رفته بود ، امکان دارد که از طرف جنوب در راه قندهار و چمن و کویته جانب (هند) میرفته ، ولی امکان دیگر هم موجود است که راه مذکور از طریق قندهار و غزنه به مرکز کابلستان که در آن وقت حصه زیاد آن پیروان هندوئیزم بودند ، کشیده شده باشد « (۷)

د « دشت خرگاه » موقعیت مورد ته دا رابنیه چي .
 دا دښت د اوسني زابل و غزني له پراخو دښتو سره څرمه پروت و او تر دا نن پوري لاهم د غلجي کوچيانو کړدی پکښې پلني وي . د شهنامې د روايت له مخي (کک کوهزاد) افغان و . په دې باب مورد يو شمېر نور بيتونه هم لرو چي د کک افغانيت (پښتونوالی) ځني څرگنديږي . فردوسي د رستم نکل کوي او وايي چي نوموړی یوه ورځ « بازرگاه » ته ځي او دلارويانو له خولي د (کک کوهزاد) د غښتلتوب بيان داسي اوري :

یکی گفت ای نامور پهلوان
 دل کارزار و خرد را روان
 نهنگ دمانست و شیر ژيان
 به نیروی او کس نبسته میان
 نژادش ز اوغان سپاهش بلوچ
 ابردشت خرگاه بگزیده کوچ

.....

.....

كك — کوهزاد اردهای نر است
زگرشسپ و ار سام جنگی تر است

.....

دگرانکه در کوه با آن دلیر
هزاران جنگی همه همچو شیر
به مردی فزوتند هر يك ز كك
بود كك ز پیکارایشان سبك
هزاران سواران افغان گروه
ز لاجین دلیران ابر گرد کوه
رستم چي دا بیان اوري له خنمه سره تاو پوري او قسم خوري
چي د كك چاره به کوي .

ندارم درنگ امشب ایدر زکین
مگر سوی اوغان و خرکه زمین

.....

سوی دشت خرگاه تازیم زود
ز افغان و لاجین بر آریم دود

زه نه غواړم د شهنامي ټول داستان دلته رانقل کړم . مقصد
مي دادئ چي (كك کوهزاد) د شهنامي په استناد افغان -
اوغان و ، د (دشت خرگاه) پښتانه يې عزيزان وو او په
لښکر کي يې په زرو (زرگونو) افغانان شامل وو . (كك)
چي افغان سونو په يقين سره ويلای سو چي د (کوهزاد)
لقب همدغه (غرزی) دئ چي وروسته غلزی - غلجی -
خلجی سوئ دئ . د (اك - ak) لاحق په نورو پښتني

قومونو کي هم سته لکه خټک ، شیتک ، هوتک ، اټک ،
بارک او نور .

د روایتي شجرو له مخي غرزی = غلجی د بېټ نیکه د
لور (بي بي متو) زوی گنل سوی او د ژوند زمانه يې
تر اسلام وروسته وختونه دي په داسي حال کي چي د همدې
شخص بیان د شهنامي په استناد تر صدر اسلام ډېر وړاندي
په فولکلوريکو داستانو کي ځای نیولی دی او دې خبري ته
مو باید پام وي چي فولکلوريک داستانونه که د عقل و
درايت ملاتړ وگټي نو بیا د ثقه اسنادو ځای نیولای سي .
روایتي شجرو چي د غلجي په اولاد کي د توران ، بولر ،
بارو ، بابو ، درخی ... نومونه راوړي دي ، پخپله ددې
شاهدي ورکوي چي دا نومونه تر اسلام ډېر وړاندي لرغوني
نومونه دي .

نسبي شجرو غلجي قبایل په (وصلي افغانه) کي
راوستي دي . ددې له پاره چي ددې مطلب اساس ښه څرگند
سي ، لازمه ده چي پردغه برخه یوڅه ورغږېږم .
اصل و وصل :

قبيلي او قومونه د انسانانولوی لوی جمعیتونه دي
او د جوړښت جريان يې یوه ډېره اوږده زمانه نیسي . چي د
پیل ټکی معلومول يې یوه څه مشکل کار دی . یوه شخص
ته د لویو قومونو د مبداء رسول زیاتره له علمي معیارو
سره سره خوري . پښتانه چي خپله نسبي شجره بیانوي ،
وايي پلانی د پلاني زوی د پلاني لمسی د پلاني کړوسی د

پلاتي کوسی د پلاتي کودی ... او بالاخره د پای تهکی یې
یوې لویې ټولې (پوپل ، اڅک ، خټک ، اړېدی ،)
ته رسوي . تر لویې قبیلې پوري د نسب سلسله د افرادو له
لاري بشپړېږي . د روایتي شجره تېروتنه داده چې دغه
لویې قبیلې یا قومونه یې د شخص په توګه منلي دي او
داسې یې انگېرلې ده چې ګویا پوپل ، خټک ، اڅک ،
اړېدی ... اشخاص دي په داسې حال کې چې هغه اشخاص
نه بلکې د افرادو لویې ایتنيکي مجموعې دي چې ټوله بیا
د « پښتون » په نامه په یوه لوی واحد کې د ملي یووالي
درجې ته رسېدلي دي . او لکه وړاندې چې مي وویل ددغو
لویو ایتنيکي واحدونو جوړېدل د خورا ډېرې اوږدې زمانې
محصول دی . دپښتنو په دا اوسنۍ سیمه کې د تاریخي
حوادثو له مخې څوک دا اټکل کولای سي چې دلته په خورا
لرغونې زمانه کې د انسانانو یوه ټولې د « ملي توحید »
یوې داسې مرحلې ته رسېدلې وه چې نوري ټولې او
جمعیتونه یې ځان ته راجذبولای او په ځان کې منحلولای
سوی . ددغه جذب او انحلال مفهوم په روایتي شجره کې د
« وصل » یا « وصلي » په نامه بیان سوی دی . وصل او
ادغام یوه داسې عملیه ده چې مثالونه یې د نړۍ په نورو
قومونو کې هم موندل کېږي . استاد محمد انور نوميالی
په عقیده « ... په لرغوني تاریخ کې دلته یو شمېر لومړنۍ
قبیلې ډېرې وختي د ایتنيکي جوړښت یا تګوین یو پاڅه او
په ځان پوره قبیلوي نظام ته رسیدلي دي . بیانوددغه نظام

د انضباطي او انتظامي ارزښتونو له برکته چې پخپل وخت کي يې زياتي اجتماعي او اقتصادي ښېگڼي درلودې ، په ليري او نيژدې گاونډيتوب کي يې هر څوک ځان ته راجلبوله او په دوی ورگډېدله . د ظلمونو له مرکز څخه فراره او د شرقي استبداد له دولتو څخه بېزاره پرگنې چې ددوی په گاونډيتوب کي يې پناه موندله ، د دوی د ژوند لاره يې غوره کوله . « (۸) پر « فراره و بېزاره پرگنو » سربېره له نظامي فتوحاتو سره سم ځيني مهاجم جمعيتونه او افراد هم په نيول سويو سيمو کي د تل له پاره ميشته سوي دي چې د اسلام له خپرېدو وروسته په پښتنو کي د عربي عناصرو منحلېدل يې ښه مثال کېدلای سي . دغو عناصرو چې اوس د پښتنو ستانه دي ، خپله ژبه او کلتور سره له دې چې د مذهبي تقدس ملاتړ هم ورسره ملگري و ، له لاسه ورکړی دی . په کندهار کي يو شمېر سپېڅلي پښتانه همدا نن ځانونه (تاجک) بولي او ځيني يې (بلوڅ) . خونه د يوه تاجکي زده نه د بل بلوڅي او نه يې راشه درشه د تاجک و بلوڅ ده .

کله چې څوک په پښتنو کي د « وصل » عمليه گوري نو وينې چې يو وخت هفتليان - اپتلان ددې سيمي له بومي اوسېدونکو (پکتهانو) سره يو ځای سوي او (ابداليان و غلجيان) ترې جوړ سوي دي (۹) بل وخت د سامی توکم ځينو قبيلو خپله بقا له پښتنوسره په يوځای کېدلو کي موندلې ده او ځانونه يې پکښې منحل کړي دي او بل وخت

بيا د منځني اسيا د پراخو سيمو اوسېدونکو ساکانو خپل هر څه له خپلو کاونديو پکتهانو سره گډ کړي دي . د همدغو طبيعي عملياتو د خپرلو په نتيجه کې ننني پوهانو داسي انگېرلي چې د پښتني ټولني د جوړښت مهم توکي (سليمانيان ، ساکان او ساميان) دي (۱۰) د سړي سيني خبره داده چې ددې ټولو عناصرو نخښي د پښتنو په سره يو موټي ترکيب کې موندل کېدلای سي . لرغونو کتابو او د هغو په پيروي ځينو نننيو څېړونکو چې ددغه ادغام او وصل ځيني نخښي په پښتنو کې موندلي دي ، ددې پر ځای چې د وصل د عمليې څرنگوالی دي يې څېړلی وي ، ټول پښتانه يې هغو ته منسوب کړي دي . همدا علت دی چې ځينو څېړونکو پښتانه بني اسرائيل بللي ، ځينو تاتار او ځينو منگوليان و

د « وصل » له طبيعي عمليې څخه د سياسي واکداريو او ملاحظاتو په گټه ناروا استفادې هم سوي دي او ددې پر ځای چې دغه عمليې ته د يوې عيني او عادي واقعي په توگه کتل سوي وای ، د يوه قوم د تذليل او د بل د تجليل له پاره کار ترې اخيستل سوی دی . (۱۱)

.....

.....

.....

....

..

مورته منسوب قومونه تر نورو لرغوني دي :

شرقي ملتونه د قومي لرغونتوب مسالې ته اهميت ورکوي . په دې بحث کې له لرغونتوب څخه زما هدف دانه دی چې گویا لرغوني قومونه پر نالرغونو لور دي یا دا د قومونو له پاره یو امتیاز دی . دا د بشري انکشاف یوه غیر ارادي عملیه ده چې ځینې انساني ټولې وړاندې او ځینې وروسته د قوم درجې ته ورسېږي . زما مقصد د ځینو هغو تاریخي حقایقو بیانول دي چې په پخوانیو کتابو کې له پامه اچول سوي وه . له دغو تاریخي حقایقو څخه یو هم د مورني اصالت په دوران کې د قبیلو او قومونو منځ ته راتګ او د مور نامه ته دهغو منسوبېدل دي .

د نړۍ په تاریخ کې داسې شواهد موندلای سو چې دځینو بشري ټولنو جوړښت د مور په نامه پیل سوي وي او د نامه ریښه یې د میندو له نومو سره تړلې وي . دا د بشري انکشاف او تکامل هغه پړاو دی چې د ټولنې د اقتصادي او ټولنیزو چارو په سرته رسولو او پرمختیا کې د ښځو رول تر نارینه زیات وي . کله چې د اقتصادي او اجتماعي ودې له امله په ټولنه کې د نارینه غلبه ټینګه سوه ، دلته نودنسب نوم هم د مور له نامه راپېل او په پلار پورې وتړل سو .

په پښتنو کوچیانو کې نن ورځ لا هم د ورځنیو چارو په تر سره کولو کې د ښځو نقش تر نارینه ډېر دی . د کلو بارول او اړول ، د مېړو پالنه و روزنه ، د غورو و کوچو او وړیو تولیدول او د کوچیانې ژوند نوري اړوندې چارې د

ښځو مسولیتونه او وظایف دي . د بشري و طبعي حوادثو په وړاندي د قبيلې دفاع د نارینه وو وجایب دي . په پښتني قبيلو کي چي ځيني يې د مور يا ښځو نامه ته منسوبې دي ، ددې حقيقت ښکارندوی دي چي گویا ددغو قبيلو د جوړښت پيلامه د بشري تکامل په هغه دوره اړه لري چي په هغې کي د مور يا ښځي نقش تر پلار يا نارینه زیات و . له قراينو څخه داسي ښکاري چي ددغو قبيلو نومونه د اسلام دمقدس دين تر راتگ ډېر وړاندي په لرغونو زمانو کي وضع سوي دي خو د نامه توضیح و تحلیل او پر هغو باندي د نتایجو بنا کول يې په هغه دوران کي سرته رسېدلي دي چي په ټولنه کي د نارینه بابايي (غلبه) ټينگه وه . د دغسې غلبې په وخت کي د ښځي د موقف د ټيټېدلو له پاره هر راز جواز سته او دغه علت دی چي د مور نامه ته منسوبو قبيلو د توهين وسپکاوی ډېري څپېري خوړلي دي . ددې انتساب اغېزه دومره ستره ده چي د پښتو نوميالی شاعر خوشحال خټک (۱۰۲۲ - ۱۱۰۰ هـ ق) له خپلي خانۍ ، دبدبې ، علمي سويې سره سره خان حقير گني ځکه چي قبيله يې (سباکی انا) ته منسوبه بلل سوې ده . دی وايي :

که د وارو پښتنو راته تسليم دی

زه خوبيا د سباکی انا خښتک يم

په پښتنو کي له متيزيو پرته نور خېلونه هم سته چي د

ښځو نامه ته منسوب دي . د ځيني ابن کند ابن خرښبون په

اولاده کي د کمال نامي دوی بنځي وي چي دواړو ته —
 يې (انی) ويل . مشره انی او کشره انی . د يوسفزيو دوه
 مشهور خېلونه مشرانزي او کشرانزي همدې دوو بنځو ته
 منسوب دي (۱۲) په ملهزيو کي د اکو — وزيو دوه بنځه
 (راني زي او کورا) د ميندو په نامه (راني او کورا)
 مشهور دي (راني زي په اتمانخېلو گډيري) . د اچرېديو
 زخه خېل (زخی انا) ته منسوب دي . (۱۳)

په پښتني قبيلو کي د لرغونيت اندازه د دوی د نومونو
 له څرنگوالي څخه هم اټکلېدلاي سي . استاد نوميالی هغه
 قومونه چي د نامه « له کلماتو څخه يې هيڅ تاريخي دلالت
 نه راوړي » د جامد قبيلوي نوم او هغه چي د نامه له
 کلماتو څخه يې « د نسبي سلسلې تاريخي دلالت ...
 څرگنديږي » د مشتق قبيلوي نوم په نامه بللي دي .
 (۱۴) په جامد نومو کي کاکړ ، هوتک ، خاخي ، ماکو ،
 اندر ، وردگ او نور راتلاي سي او په مشتق نومو کي
 محمد زي ، علي خېل ، احمد زي او نور يادولای سو . د
 جامدو نومو قومونه تر مشتقو لرغوني دي . ژبني دليل يې
 دادی چي په نامه کي يې داسلامي نومو او عربي ژبي اغېزه
 نه ليدله کېږي او « دټولنپوهني له پلوه يې دليل دادی چي
 دادهغي دورې نسبي نومونه دي چي هغه وخت لا د ميراث
 موسسه نه ده غښتلې سوې او هيڅ داسي اړتيا نسته چي
 خلک د (زي) او (خېل) غوندي مشتقي لاحقې په خپلو
 نسبي نومونو کي زياتي کړي او د پلار دخوا تناسلي رابطه د

میراث په خاطر ژوندی وساتي . «

خلجي او غلجي :

له دریمي او څلرمي هجري پېړۍ راپه هیسته په زیاترو لیکلو آثارو کي د « خلجي » په بڼه د « غلجي » قوم ناسم تلفظ او لیکنه لیدل کېږي . او ددغه ناسم تلفظ پر بنسټ ددغه قوم په باب داسي نظریات څرگند سوي دي چي گویا « خلجیان » له لویه سره تورکی الاصل قبایل دي اوزابلستان ته تر لېږدېدلو وروسته یې ددغه ځای له اوسېدونکو سره د گډ ژوند په نتیجه کي خپله ژبه و کلتور له لاسه ورکړی او « غلجیان » سوي دي . خلجیانو د اوومي پېړۍ له پیل څخه په هندوستان کي درنه امپراتوري جوړه کړې وه چي څه دپاسه درې نیم سوه کاله یې دوام موندلی و . ددغه درنې پاچهۍ په باب کورنیو او بهرنیو څېړونکو ښایسته ډېري لیکني کړي دي او په ځینو کي یې ددوی تورکي والي ته اشارې هم سته . زموږ مشرانو لیکوالو پخپلو مستندو څېړنو سره دا خبره سپینه کړې ده چي « خلجیان » او « غلجیان » یوقوم او د تورکي والي نسبت یې ناسم دی . زه به په دې برخه کي د ارواښاد علامه عبدالحی حبیبي د هغي څېړني لنډېزاو ترجمه تیمنا رانقل کړم چي زما سره یې همدا اوس انگرېزي متن سته او « Khaljies are Afghans » نومېږي (۱۵) . ترکومه ځایه چي ماته معلومه ده ارواښاد علامه په دې برخه کي د « اصل خلجیان افغانی ، رفع اشتباه در باره ایشان » په

نامه يوه څېړنه لري چي په ۱۳۴۹ ش کال په تهران کي چاپ سوې ده . (۱۶) دغه راز يې په (پښتو و لويکان غرنه) او (د پښتو ادبياتو تاريخ - دوهم ټوک) کي هم پر دغه موضوع باندې روڼا اچولې ده .

ارواښاد علامه عبدالحی حبيبي په نوموړې مقاله کي ليکي « په ۱۹۳۹ م کال د انډين هستري کانگرس په غونډه کي يوه ويناوال څرگنده کړه چي خلجيان تورکان نه وه دده څېړنه د کانگرس په خپرونو کي چاپ سوې هم وه . تر ده دمخه اډوارډ توماس (Edward Thomas) پخپله مقاله کي چي (د ډيلي د پښتنو پاچهانو پېښليک) نومېږي او په ۱۸۷۱ م کي يې په لندن کي خپره کړې وه ، ويلي و چي له ۱۱۹۳ م څخه تر ۱۵۵۴ م پوري د ډيلي سلطانان افغان پښتانه پاچهان وو . سر ولزلي هيگ (Sir Wolseley Haig) هم د کمبرج هستري آف انډيا په دريم ټوک - چاپ . ۱۹۲۸ م کي د (تورک و افغانان په هندوستان کي) تر نامه لاندې ويلي چي خلجيان افغانانو ته منسوب دي ، او زياتوي چي دوی هغه تورکان وو چي افغاني دود و عادت يې اخيستی و او د افغانستان د گرمسېر په سيمه کي اوسېدل . » (۱۷) ارواښاد د طبقات ناصري د مولف قاضي منهاج سراج له خولې وايي « له ۶۰۰ هجري را وروسته څه دپاسه پنځلسو سترو خلجيو واکمنانو پر هندوستان واکمني چلوله او په شمالي هند او د بنگال د شمال په لوړو سيمو کي يې خراساني او اسلامي ثقافت

خپراوه . خلجیان یو ځل بیا له ۶۸۹ څخه تر ۷۲۰ هـ ق پوري د ډیلي واکمنان سول . دا واکمنان د افغانستان غلجیان وو . «

ارواښاد حبیبی د محمد قاسم فرشته هغه حکم ته د شک په سترګه ګوري چي د طبقات اکبري د مولف نظام الدین احمد بخشي هروي له خولې یې بیان کړی او ویلي یې دي چي خلجیان د چنگېزخان د زوم خلیج خان (قلیچ خان - م . ه) اولاده ده . او لیکي « له تاریخي اسنادو څخه څرګندېږي چي خلجیان یا غلجیان تر چنگېز درې پېړۍ وړاندي په زابلستان کي اوسېدل . د حدود العالم ناڅرګند مولف په ۳۷۲ هـ کي وایي چي په غزنه او شاوخوا کي یې ... د خلج ترکان (Taraks of Khalj) اوسي . دوی کوچي خلک دي او د پسو ډېري رمې لري . د خلج ددغو ترکانو یو زیات شمېر په بلخ ، تخارستان او ګوزګانان کي هم لیدل سوي دي ... منهاج سراج یو ځل بیا ثابتوي چي خلجیانو تر چنگېز او د هغه تر زوم ډېر دمخه پر هندوستان باندي واکمني کوله او د امپراتورۍ حدود یې د شمالي بنگال تر لوړو سیمو پوري رسېدل . دده د کتاب شلم فصل په بشپړه توګه ددغو خلکو بیان ته وقف سوی دی . دی زیاتوي چي خلجیان غزني ته نیژدې ، په گرمسېر او غور کي اوسېدل ، مګر ددوی د تورکوالي په باب یې هیڅ نه دي ویلي . له بای خوا دی نور تورکي واکمنان په واضح ډول د تورک اولاده بولي . «

ارواښاد حبیبی زیاتوي « خلیج چي د خطاطانو له خوا د خلیج په شکل اړول سوی دی ، د (حدودالعالم) تر ترتیبولو ډېر وړاندي د جغرافیه لیکونکو په منځ کي یوه ښه پېژندل سوې کلمه وه . ابن خردادبه (۲۳۰ - ۲۳۴ هـ) هم د (خلجیه) په باب ږغېږي . دي داخبره مني چي د خلیج (Khalj) او خلخ (Khallukh) ترمنځ توپیر سته او ورپسې زیاتوي : د خړلخ (خلخ) د ژمي د موسم تورکي اوسېدونکي طراز (Taraz) ته نیژدې دي . دوی ته ور څـرمه د خلیج (خلجیه) څړځایونه پراته دي . دغه بیان ثابتوي چي دهغه وخت د خلیج کوچي قبایل له نني عادت سره سم دکال په ساره موسم کي تودو سیموته لېږدېدېدل . ابن خردادبه دغه سیمي جرمیه بللي دي (بلاذري او منهاج سراج یې جروم بولي) . ابن خردادبه لیکي چي ددوی ژمني څړځایونه د اکسوس سیند پر دې غاړه پراته دي . ځيني کوچي قبایل اوس هم دغو سیمو ته ځي . »

علامه حبیبی د یوه بل جغرافیه لیکونکي ، ابراهیم ابن محمد اصطخري (۳۴۰ هـ حدود) له خولې لیکي : « خلیج د اتراکو یوه څانګه (Clan) ده . (اتراک په غالب گومان سره د ترک Tarak جمع ده) (۱۸) ... دوی د پسونو لویي رمې لري او ژبه و پوښاک یې تورکو ته ورته دي . » علامه زیاتوي چي خلیج و افغان تل یوځای سره یاد سوي او ددوی سیمه ، ریښه او نژاد هم مشترک ښودل سوي دي . د عبدالجبار عتبی زوی ابونصر محمد (۴۱۴ هـ) د

سبکتگین د فتوحاتو په ترڅ کې لیکي « افغان او خلیج د سبکتگین امر ومانه او اکثراً دده له لښکرو سره مله وو. » ابن الاثیر هم دغه پېښه په عین شکل بیان کړې ده. علامه حبیبی پخپله مقاله کې داهم وایي « په دې ډول خلجیان او غلجیان د هغو تورکانو یا (غز) اولاده نه ده چې په اسلامي دوره کې خراسان ته راغلي دي ، بلکې د آریڼ نژاد هغه هفتالیتس دي چې د سپینو هونانو په نامه مشهور او په تخارستان او زابل کې اوسېدل. ددوی اخلاق د زابل اوسني غلجي قبایل (کوچي - کوشي) دي. » ازوایښاد علامه وروسته د غلجي ، د بدخشان د سیمې په ژبه کې د غلچه - غرچه کلمات څېړي او په دري ادب کې د هغو لرغوني مثالونه راوړي او ورپسې زیاتوي « محمد کاشغري (۴۶۶ هـ) چې پخپله هم تورک و ، وایي : په ترکمنو غزانو کې څلېروښت قبیلې سته خو دوی خلجیه قبیلې چې د تورکانو په شان ښکاري ، تورک نه دي. دغه تورکي تاریخ پوه له تورکو سره دخلج دنامه له گډولو څخه ډډه کوي ... منهاج سراج چې د خراسان اوسېدونکی او ددغي سیمې او دغه راز په هند کې د تورکي واکمنانو په چارو ښه پوره خبردی ، تل تورکان د تورک په نامه او خلجیه د خلجیانو په نامه یادوي. » هندوستانی مورخ ضیا برني (۷۵۸ هـ) پخپل کتاب تاریخ فیروزشاهي په یوه بېل فصل کې وایي « ... کله چې ملک جلال الدین خلجي د ډیلي پر تخت کښېنوست ، پر خلکو درنه تمامه سوه. ځکه چې خلجیان

تورکان نه وو . « ارواښاد لوی استاد حبیبی وروسته د خوشحال خان هغه بیت راوړي چي د هند په پاچهانو کي یې سلطان جلال الدین « د ولایت غلجی » بللی دی

بیا سلطان جلال الدین پر سریر کښېناست

چي ——— اصل کي غلجی د ولایت و

(پښتنو د خیبر په هاخوا سیمه د ولایت په نامه بلله .) او ورپسې د تورک او ترک د دوو کلمو ترمنځ د اشتباه موضوع خبري او لیکي : « خلجیان پښتو ویونکي ترک (Tarak) وو نه تورک (Turk) . ددغو دوو کلمو ترمنځ مغالطه د اسلامي دورې له پیل څخه را شروع سوه . »

لکه لوی استاد چي اشاره کړې ، زما په نظر هم څرنگه چي په عربي الفبې کي (Tarak) او (Turk) دواړه د (ترک) په شکل لیکل کېږي . د اعراب نه شته والي ددغو دوو کلمو ترمنځ مغالطه پېښه کړې ده . او ورپسې نو د خلجیانو د تورک والي خبري رامنځ ته سوي دي . د لوی استاد دلیکنې له مخي « د بکران زوی محمد په ۶۰۰ هجري قمري کي لیکي « ترک (Taraks) خلجیان له خلخ (Khalukh) څخه زابلستان ته وکوچېدل . دوی د غزنین په اوارو دښتو کي میشته سول . د تودې هوا له امله یې رنگونه واوښتل . ژبه یې هم بدله سوه »

پورتنی رانقل سوی روایت د محمد بن نجیب بکران دی چي په پخل اثر جهان نامه کي یې راوړی دی . جهان نامه یې په ۶۰۵ هجري کي کښلې ده . (۱۹) د جهان

نامې دغه روایت د ځینو افغاني څېړونکو پر لیکنو هم اثر کړی دی چا یې په تایید چایې په تردید کې لیکنې کړي دي له هغو څخه یو هم ارواښاد میر محمد صدیق فرهنگ دی . نوموړی پخپل وروستي کتاب (افغانستان در پنج قرن اخیر) د غلجیو په بحث کې لیکي « يك تعداد از ایشان (پشتونها - م . هوتک) در سده دوازدهم میلادی در جزء اردوی سلطان محمد غوری به آن سرزمین (هند - هوتک) داخل شده در آنجا اقامت اختیار نمودند » . او ورپسې زیاتوي « در این زمان یکی از سران ایشان بنام جلال الدین در سال ۱۲۹۰ م با لقب فیروزشاه بر تخت بادشاهی دهلی جلوس نمود و سلسله را که در تاریخ بنام خلجیان معروف است ، بنیاد نهاد » . (۲۰) له دې عبارتو څخه داسې ښکاري چې د ارواښاد فرهنگ په نظر خلجیان (پښتانه) دي . د خلجي کلمې تر تحلیل وروسته نوموړې وايي « ... اما بعد در ضمن شرح تهاجمات مسلمانان به هند ، کلمه خلجی ملازم کلمه افغان گردید » . تر دې ځایه د ارواښاد فرهنگ خبري ظاهرا سمې ښکاري خو وروسته ډېره ناسمه نتیجه ځیني راباسي . دی لیکي : « پس از سقوط دولت خلجی در دهلی و شعبه دیگر آن در مالوه این کلمه در هند از رواج افتاد و به جای آن در خراسان در قبيله ای بنام غلجی ظهور کرد که یکی از شاخه های مهم ملت پشتون یا افغان بود » . (۲۱) (پر کلماتو تاکید زما دی . م . هوتک) د ارواښاد فرهنگ په نظر د غلجي قبيله په هند کې د

خلجیانو د سلطنت تر ړنگېدو وروسته (۱۳۱۶ م) په
 خراسان ! کي منځ ته راغلې ده . وروسته نو نوموړی
 مرحوم د غلجیو د نامه په باب د (غلزوی)
 افسانوي وجه تسمیه رانقلوي او لیکي « حکایت بالا به
 اغلب احتمال بطور کنایه بیانگر این واقعیت تاریخی است
 که غلجی ها يك شاخه دخیل پشتون ها می باشند یعنی
 شاخه ای که در بدو امر جزء ملت دیگر بوده اما در اثر
 آمیزش با پشتوننها زبان و رسوم آنها را فراگفته و در آن
 جذب شده است » . (۲۲) (پر کلماتو تاکید بیا زما دی .
 م . هوتک) د نقل پر وروستی برخه باندي د محمد بن
 نجیب بکران د جهان نامې اغېزه پرته ده . خو داچي د
 غلجیو (دخیلوالی) یې یو تاریخي واقعیت بللی او په
 لومړي سر کي یې دا قبيله د یوه بل ملت جزء بللې ده په
 یوڅه شننه ارزي . دی وايي د غلجیو قبيله د خلجیانو د
 دولت تر سقوط وروسته په خراسان کي منځ ته
 راغله . له (خراسان) څخه دده مطلب د غزني شاوخوا
 سیمي دي ځکه دې خبري ته یې په ۶۴ مخ کي هم اشاره
 کړې ده . گویا د خلجیو د سلطنت د ړنگېدو پر وخت د
 غزني په شاوخوا کي پښتون ولس موجود و . دغو خلجیو له
 هغو سره تر گډون وروسته د هغوی ژبه او دودونه زده کړل
 او په هغوی کي جذب سول . پوښتنه داده چي په دغه ولس
 کي د پښتون قام کومي قبیلې موجودي وې ؟ ددغي
 پوښتني ځواب زموږ یوه درانه استاد دوکتور حبیب الله تېري

ورکړی دی چې وروسته به یې ولولئ . ارواښاد فرهنگ تاریخي حقایق د کلماتوپه پوښ کي سره ژوولي او تحریف کړي دي . حقیقت دادی چې د هند خلجي واکمنان همدغه غلجي پښتانه وه چې له خپلي پلرني سیمي (ننني افغانستان) څخه هند ته تللي او هورې یې درنه پاچهي جوړه کړې وه . نه داچې غلجي پښتانه د خلجیانو تر سلطنت وروسته په خراسان کي منځ ته راغلل . ماته داسي څرگنده سوه چې ارواښاد فرهنگ د خلجیو او غلجیو ترمنځ د تساوی نښه ایښې اومنلې یې ده خو و دغه مساوات ته یې معکوسه معادله تړلې ده او همدغه ځای دی چې لوستونکي د پښتنوپه باب دده پر خلوص نیت باندي شکمن کوي .

لکه وړاندي چې مو اشاره ورته وکړه د جهان نامې هغه حکم ته چې وايي « خلجیان اصلاً تورکان وو زابلستان ته ولېږدېدل . هلته میشته شول او خپله ژبه او عادات یې هېرکړل . دزابلستان دخلکو ژبه او عادات یې کسب کړل او پښتانه غلجیان ترې جوړ شول » ، ښاغلي پوهاندتبري صاحب ډېره معقول اوپرځای ځواب ورکړی دی . دی لیکي : « ... د خلجیانو د مهاجرت اوپه زابلستان کي د هغوی د منحلېدو پېښه ، طبعاً ، له ۶۵۰ هجري نه پخوا شوې ده . (ځکه جهان نامه په همدې کال لیکل شوې ده . هوتک) د جهان نامې له متن نه دا هم په صراحت ښکاري چې ددغو مهاجرو څېره او ژبه د جهان نامې د

ليکني له وخت نه پخوا بدله شوې او ژبه يې هم له دې نه وړاندي بله شوې وه ... که څوک د جهان نامې خبره مني هغه به ضرور دا هم مني چي ترک خلجيان د شپږمي پېړۍ له اواخرو نه ډېر پخوا زابلستان ته لېږدېدلي دي ... او کوم څېړونکي چي وايي ترکي خلجيان د زابلستان په ځايي خلکو منحل شوي او په نهايت کي په پښتنو غلجيانو بدل شوي دي هغوی په حقيقت کي دا خبره تصديقوي چي لږترلږه د دوهمي او درېمي هجري پېړۍ په حدودو کي د زابلستان ځايي اوسېدونکي پښتانه وو ... له بلي خوا بيا (دغه کسان) وايي چي پښتنو په ۱۴ او ۱۵ پېړۍ کي د غزني سطح مرتفع اشغال کړه . پوهاند تېږن صاحب ددغو دوو خبرو تر بيانولو وروسته وايي « له دې دوو خبرونه يوه هر ورو غلطه ده . خوداچي کومه يې غلطه ده ؟ ددې سپينول هغه چا ته ورپه غاړه دي چي وايي ترک خلجيان د زابلستان په ځايي خلکو کي منحل شوي او پښتانه غلجيان ترې جوړ شوي دي . » (۲۳)

زماپه نظر د پښتنو د اصل ونسب د هغوی د قبيلواو قومونو او دغه راز د هغوی د روايتي شجره په باب د وروستيو کلونو څېړنو چي زما ليکنه يې يوه کړۍ ده ، دغو څو موضوعگانو ته د پای ټکي ايښي دي :

— د پښتنو د ساميت نظريه پر علمي اساس ولاړه نظريه نه ده . پښتانه اريايي الاصل قوم دي . که د سامي نژاد ځيني

گروپونه او افراد د تاریخ په بېلابېلو پړاوونو کې ورسره یوځای سوي او پکښې منحل سوي وي ، وي به .

— له قیس عبدالرشید سره د پښتنو ترل افسانوي روایت دی او دمنلو نه دی . په روایتې شجره کې چې د (کیس) کومه یادونه شوې ده هغه باید له کسی غر ، کاسي قوم او په غور کې په دغه نامه د یوې درې له موجودیت سره په ارتباط کې مطالعه سي ، نه دا چې له هغه څخه د یوه عبراني نوم په توګه د پښتنو د بني اسرائیلیت د توجیه له پاره کار واخیستل سي .

— د غلجیو دنامه په باب جوړه شوې افسانه نه د منلو وړ ده ، نه د تکرارولو .

— خلجي او غلجي د یوه قوم دوه نومونه دي اوسره بېلول یې نه د منلو وړ دي ، نه د تکرارولو .

— پښتون ، افغان ، پټان ، روهيله د یوه ایتنيکي واحد بېلابېل نومونه دي چې افغان یې اوس په پراخه معنی د افغانستان د ټولو اتباعو د ملي هویت له پاره منل سوی دی او پر پښتنو سربېره نور ټول هغه قومونه چې د افغانستان په جغرافیوي او سیاسي قلمرو کې اوسي ، د افغان په نامه یادېږي .

— پښتانه یوازي د بېټ ، سره بن او غرغښت اولاده نه ده . په پښتنو کې ځیني دومره لوی قومونه سته چې په یوازي سر ددغو درو وارو نیکونو تر مجموعي اولاد زیات بلل کېږي چې موږ یې مصداق په (پورته اسمان ، کښته سلیمان) یا

(چي پيدا دي گدانه كره ، نودي خله پښتانه كره ؟) متل
وشمه خبرو كي وينو .

— د پښتنو ژبه (پښتو) د هندواروپايي ژبو له شرقي
بناخه د اوستا په گروپ پوري تړلې ده .

دا موضوعات اوس د يوه داسي حقيقت په توگه منل
سوي دي چي د ختيځ او لويديځ پوهان ورباندې متفق الرايه
دي او د ترديد ټكي پكښې نه ويني .

د څلرم څپرکي لمنليکونه

(۱) د فاضل استاد پوهاند رشاد په عقیده دغه نوم « په
راوروسته كي حسين سوي دی . اوسوني (Uswinee) په
مونث صورت په سانسکريټ كي هغه لومړي ستوري ته
وايي چي د سپوږمۍ په مدار كي واقع دی او د سپوږمۍ
لومړي منزله ته هم وايي » (وگورئ : لودي پښتانه — د
عبدالشکور رشاد ليکنه — ۳ مخ — اوله حاشيه — کابل —
۱۳۳۶ ش)

(۲) ددغي افساني تکرارول پر ځينو خواخوږو پښتنو ښه
نه لگيږي . ماچي په ډېوه مجله كي په دې باب ليکني
کولې (۱۹۹۵ - ۱۹۹۶ م) ښاغلي قدرت الله حداد خپله
ناخوښي د همدې مجلې د دريم کال په شپږمه گڼه كي
وښووله . زه له دغو خواخوږو څخه بخښنه غواړم خو په دې
بحث كي مجبور یم چي افسانه يو وار بيا تکرار کړم ځکه له
تکرار پرته يې نقد ول بې ربطه کيږي .

(۳) هروی — نعمت الله — مخزن افغاني — اردو ژباړه —

۴۳۵ مخ -

(۴) تاريخ سلطاني - ۶۹ مخ

(۵) حيات افغاني - پښتو ژباړه - د تعليقات برخه - د پوهاند رشاد صاحب په قلم .

(۶) کهزاد - احمد علي - افغانستان در شاهنامه - ۲۸۶ -

۲۸۹ مخونه - کابل - ۱۳۵۵ ش

(۷) هماغه اثر ۲۸۷ مخ

(۸) نوميالي - محمد انور - د پښتنو د ټولنيز تاريخ

مبادي - ۳۰ مخ - مسکو - ۱۹۹۰ م

(۹) حبيبي - تاريخ مختصر افغانستان - ۷۵ مخ

(۱۰) شينواري - دوست - پښتانه څوك دي ؟ ۶ - ۳۲

مخونه - پېښور - ۱۹۹۸ م

(۱۱) د « اصل و وصل » په برخه کي چي ما په ډېره

مجله کي کوم استنتاجونه بيان کړي دي ، پر هغو مي نوې کتنه کړې ده چي تاسي وړاندي ولوستل .

(۱۲) حافظ - رحمت خان - خلاصه الانساب - ۱۱۲ مخ

پښتو اکيډمي پېښور يونيورسټي - ۱۹۷۳ م

(۱۳) د هجري ياد - د مقالو مجموعه - ۱۰۹ مخ

(۱۴) نوميالي - د پښتنو د ټولنيز تاريخ مبادي - ۴۷ مخ

(۱۵) ددغي ليکني کاپي ماته ښاغلي سليمي کندهاري

راکړې ده چي ورڅخه ممنون يم .

(۱۶) خپل - هارون - آفريده هاي مهجور علامه حبيبي -

۳۲ مخ - کابل - ۱۳۶۷ ش

(۱۷) تر دې وروسته چي د خلجيانو په باب د ارواښاد حبيبي خبره رانقلېږي ، لوستونکي دي پوه وي دا دهغي مقالې محتوايات دي چي وړاندي مي ياده کړه .

(۱۸) د عربي ژبي د اصولو له محي اترک د افلاک پر وزن د ترک (د لومړي او دوهم په زور) جمع کېدلای سي .
(۱۹) تېري - دوکتور حبيب الله - پښتانه - ۸۱ مخ - پېښور - ۱۹۹۹ م

(۲۰) فرهنگ - مير محمد صديق - افغانستان درېنځ قرن اخير - اول جلد - ۳۷ - ۳۸ مخونه
(۲۱) (۲۲) هماغه اثر - ۳۸ مخ
(۲۳) تېري - پوهاند دوکتور حبيب الله - پښتانه - ۸۱ - ۸۴ مخونه



Pashtoon Tribes And Their Family Trees.

By
Mohammad Masoom Hotak



د افغانستان د کلتوري ودې ټولنه - جرمني
VEREIN ZUR FORDERUNG DER
AFGHANISCHEN KULTUR E.V
د خپرونو لړ (۱۷)